

СТЕНОГРАФСКИ БЕЛЕШКИ

од Деведесет и петтата седница на Собранието на Република Северна Македонија, одржана на 26 март 2026 година

Седницата се одржа во Собранието на Република Северна Македонија, сала Македонија, со почеток во 11:07 часот.

Седницата ја отвори и на неа претседаваше господин Антонијо Милошоски, потпретседател на Собранието на Република Северна Македонија.

Антонијо Милошоски: Почитувани пратеници, почитувани медиуми, почитувани претставници на Владата, ја отворам Деведесет и петтата седница на Собранието.

И да ве известам дека пратениците: Илир Демири, Зиадин Села, Елми Азири, Даниел Стојчевски, Миле Цеков, Илире Даути, Соња Мираковска, Љупчо Николовски, Јован Митрески, Димитар Апасиев Борислав Крмов, Мендух Тачи, Али Ахмети, Дијана Тоска, Садула Дураки, Блерим Беџети, Исмаил Јахоски, Марија Петрушевска, Лидија Петковска, Драгана Бојковска, Зоран Коцевски, Грација Бакрачевска, Сашо Донев, Венко Филиппе и Билјана Кузмановска ме известуваат дека се спречени да присуствуваат на седница.

На седницата поканети се претседателот на Владата и членовите на Владата.

Да ве известам дека имаме добиено информации од министерот за спорт, нема да биде во можност да присуствува, ќе присуствува заменик министерот за спорт госпоѓа Сафије Садики Шаини.

Исто така, известување од заменик претседателот на Владата Љупчо Димовски заради други обврски нема да може да биде присутен.

И од Министерството за надворешни работи исто така имаме известување дека нема да има присутни на оваа седница на пратенички прашања.

Пред да преминеме на поставување на пратенички прашања, ве потсетувам дека согласно член 20 став 2 од Деловникот на Собранието, на седницата задолжително присуствуваат претседателот и членовите на Владата и други носители на јавни функции за кои е најавено дека ќе им се поставуваат прашања.

До претседателот и членовите на Владата и на другите носители на кои им е поставено усно прашање, одговорот на поставеното прашање не може да трае подолго од десет минути.

Согласно член 41 став 2 од Деловникот, редоследот за поставување на пратенички прашања се утврдува со координација помеѓу претседателот и координаторите на пратеничките групи каде што ќе се обезбеди соодносот два спрема еден во корист на пратениците од пратеничките групи во опозиција.

Сегашниот распоред, она што го имаме утврдено е дека прв за поставување на пратенички прашања е пратеникот Оливер Спасовски од СДСМ, потоа следуваат Скендер Реџеми од Европскиот фронт, Силвана Ангелевска од ВМРО ДПМНЕ, Сања Лукаревска од СДСМ, Рина Ајдари од Европскиот фронт и така натаму. Потоа ќе ги прочитаат и другите, но денес бидејќи може да преминеме на поставување на пратенички прашања, го поканувам прв да постави пратеничко прашање координаторот на СДСМ Оливер Спасовски, повелете.

Оливер Спасовски: Благодарам потпретседателе.

Почитувани колеги пратеници, почитувани членови на Владата, почитувани граѓани. Имам три пратенички прашања кои што ќе ги поставам.

Првото пратеничко прашање до министерот за економија, второто до министерот за правда и третото до министерот за надворешни работи.

Во однос на првото прашање, сакам да поставам и да кажам неколку збора во однос на состојбата која што е моментална со цените, со растот на цените и економската криза која што генерално тропа веќе на секоја врата во македонското општество. Сите сме сведоци дека ова е глобална криза која што настапува и таа глобална криза сигурно дека ќе предизвикува негативни ефекти врз македонската економија, а на тој начин ќе предизвикува негативни ефекти и врз македонските семејства, односно македонските граѓани.

Факт е дека во Македонија цените на нафтените дериват поскапеа, за тоа се преземаат мерки за кои што сметам дека не се навремени и тоа го покажаа практично и резултати во однос на намалувањето на цените. Меѓутоа сето тоа ќе ефектуира и врз растот на цените во маркетите, односно директна дневна потрошувачка за потребите на живеењето на сите граѓани.

Еве на пример, за една недела ќе прочитам неколку цени кои што биле променети и морам да кажам дека така тивко се менуваат, прво зејтинот 74 денари бил, сега од 93 до 118, кафето било 104 денари минатата недела, сега е 120 до 140 денари, меленото месо било околу 638, сега е 730 до 849, пилешкото месо 376, сега е 401 до 493, млекото 56, сега е 67 до 78, јајцата 103, сега се од 129 до 148 и сега во моментот имаме едно навистина сериозно брутално поскапување на цените на прехранбените продукти, основните прехранбените продукти пред се зеленчукот и овошјето.

За пример, денеска на пазарот пиперките се околу 300 денари, а доматиците 200 денари и малку повеќе од 200 денари.

Моето прашање е, дали вие како Министерство за економија предвидувате соодветни мерки кои што ќе значат подобрување или ублажување на оваа кризна состојба во било кој тип да се. А зошто тоа го кажувам, бидејќи сето ова дополнителна

тежина, бидејќи вие во ваше соопштение кажувате дека Министерството за економија и труд во 2025-та година преку ограничувањето на маржи на 102 групи производи и цени на 8 групи основни прехранбени производи, ја стабилизираа инфлацијата. На основа на ова, прашањето е дали и сега моментално преземате и мислам дека е крајно време тоа да го направите час поскоро, бидејќи ние можеме да правиме статистики, просечни статистики и така натаму. Меѓутоа секој ден, секој човек одењето во маркетите може да ги види цените кои што растат и ако за тоа не преземеме навремени мерки мислам дека понатаму се ќе биде задоцнето.

Второто прашање кое што сакам да го поставам се однесува за Министерството за правда и гледам дека немаме овде, а имаме заменик министерот е тука, се извинувам, а се однесува во однос на полагањето на правосудниот испит.

Знаете дека согласно Закон за правосуден испит постојат неколку сесии, февруарска, априлска, јунска, октомвриска и декемвриска испитна сесија. Досега според моите информации не е формирана Комисијата за полагањето на правосудниот испит, многу од кандидатите, млади правници кои што трошат и време и енергија и пари, патување до Скопје и така натаму, очекуваат можност за полагање на овој правосуден испит.

Морам да кажам дека на 16.03.26-та година, министерот Филков во едно долго известување од две реченици укажува дека нема да се одржуваат полагањето на правосудните испити заради неисполнување на технички услови. Знаете, за техничките услови потребни се две простории, потребна е Комисија која што треба да биде формирана. Зошто тоа не е направено досега? Дали постојат некакви калкулации во однос на кадарските решенија кои што се во делот на оваа Комисија за полагањето на испитот и дали повторно се праќа пораката до сите овие млади правници кои што се подготвувале за испитот во февруари, дека истото ќе ги чека и во април. Со оглед на тоа дека рокот за пријавувањето на испитот за во април веќе е поминат, знаете дека полагањето треба да биде од 01 до 20 април, ако не е формирана Комисијата, дали повторно уште едно долго соопштение од две реченици ќе каже министерот Филков дека сега не може да формирам комисија и повторно нема да полагаат. Значи ова е спротивно на Законот за правосуден испит кој што овој Законодавен дом го има донесено.

И третото прашање кое што сакам да го поставам до министерот за надворешни работи, нема претставник од Министерството за надворешни работи, ниту министерот, ниту заменикот министер. Јас ќе го поставам тоа прашање, ќе очекувам да добијам одговор, иако мислам дека е крајно некоректно да ниту едниот, ниту другиот не присуствуваат.

Ако министерот е на службен пат, патување и така натаму од разбирливи причини, треба барем заменикот тоа да го прави, ако нема можности заменикот тоа да го прави, тогаш дај да видиме што да правиме, да ставиме неколку заменици, па веројатно некои ќе има можност да доаѓа на седница на поставувања на пратенички прашања.

Прашањето ми е дали е точно дека повеќе од половина од зградата на Министерството за надворешни работи и надворешна трговија е вон функција поради оштетувања од дождови и влага која што се има појавено во оваа зграда. Повеќе од 6 месеци зградата во Министерството за надворешни работи и надворешна трговија апсолутно има многу од просториите, односно објектот кој што не се користи. Еве ги сликите за да ги видите и да ви покажам дали е вистина таква работа. Овде имаме секојдневни средби, состаноци, меѓутоа и услови за работа на администрацијата која што работи во Министерството за надворешни работи и надворешна трговија.

Ова се сликите кои што ги добив и токму заради тоа прашувам, дали има постапка објавена, дали има финансиски средства, или дали наскоро зградата ќе биде ставена во функција на вработените, меѓутоа и во функција на државата. Бидејќи не е доволна само еден дел од кабинетот на министерот или заменикот да биде во функција, а таму каде што треба да работат службениците да имаме вакви услови за работа кои што се во Министерството за надворешни работи. Благодарам.

Антонијо Милошоски: Ви благодарам и вам.

Пратеникот постави три пратенички прашања. Првото е до министерот за економија кој што ќе го одговори, повелете министер Бесар Дурмиши.

Бесар Дурмиши: Почитувани граѓани, почитуван потпретседател на Собранието, почитувани колеги министри, пратеници.

По последниот развој кој беше во, кој директно значи беа поврзани со глобалните пазари како Министерство ја мониторираме со одговорност ситуацијата поради Блискиот исток. Во услови на несигурност која беше на светските пазари како Влада покажавме и одлучност и реагиравме навреме намалувајќи го ДДВ или Данокот на додадена вредност за нафтата од 18 на 10%. На овој начин демонстриравме јасно дека работиме и го штитиме интересот на граѓаните во ова време кога има криза во целиот свет.

И за информација, нашата земја има најмалци цени на нафтените деривати во регионот. Сме свесни дека како земја која сме зависни од увоз, имаме 70% увоз на производите, основните прехранбени производи и сме, директно влијаеме од цените кои на местото од каде што ги увезуваме овие производи. И како Министерство сме подготвени со конкретни мерки да помогнеме ако има енормно зголемување на цените на прехранбените производи. Нема да дозволиме,

значи нема да дозволиме притисоци било од производителите, трговците, да има притисок и тука како што бевме и претходно, значи ќе сме тука да донесеме мерки кои се во интерес на граѓаните.

Паралелно со ова сакам да ви истакнам дека Државниот инспекторат има поделено 30 групи во целата земја и ги контролира комплетно, значи синџирот, од производителите тие кои прават дистрибуција и до трговците и досега не сме зеле информација дека има енормно зголемување. Не се работи тука само за прехранбени производи како што истакнавте вие кои се. Значи на светската берза и таму не може да влијаеме, бидејќи тука, тие се зголемени во целиот свет и нормално дека на тие ќе се зголеми цената.

Со контролите, значи испраќаме јасна порака дека нема да има толерирање и нема да има зголемување, енормно зголемување на маржата на добивка од трговците. Ако производителот и трговецот, од информациите кои ни доаѓаат дека нема намалување на цените, значи нема причина зошто да ги зголемуваат и трговците. Ако има ваква информација или кога ќе стигне до нас, вакви мерки за заштита на граѓаните, во овој правец сакам да истакнам политиките кои ги спроведуваме досега само за последните месеци од 2026-та и овој месец инфлацијата паднала на 3,5%. Во нашата земја 9,2% секој ден значи ја мониторираме ситуацијата.

За повеќе производите на мало се зголемени за 1,5 до 2% на прехранбените производи кои се на мало што е под 2%. Но ситуацијата во нашата земја не е ни 3%, не претендираме дека ситуацијата е идеална, но е факт дека во еден релативно краток период постигнавме да ја стабилизираме економијата и да создадеме основа за понатамошен развој.

Ако кризата која ја опфатила нашата земја ќе стигне трговците да ја злоупотребат ситуацијата и девијантно да се однесуваат, како што дејствуваме и порано значи, ќе дејствуваме и сега.

Антонијо Милошоски: Благодарам на одговорот.

Го поканувам пратеникот Оливер Спасовски да се изјасни дали е задоволен од одговорот и дали има дополнително пратеничко прашање. Повелете.

Оливер Спасовски: Благодарам потпретседателе.

Господине министер мислам дека освен генерални флоскули кои ги соопштувате во јавноста и дека немате информации и дека не знаете што се случило, односно не сте земале информација како што викате дека се поскапуваат цените еве јас ви прочитав. Ова е јавно објавено колку се цените на зејтинот, кафето, меленото месо, пилешкото месо, млекото и јајцата за недела дена поскапувањето. Тоа е првата работа.

Втора работа, ако не знаете какви се цените излезете од Министерството за економија, одете на пазар во Буњаковец и ќе видите колку пари се

пиперките, колку ари се доматиите и ќе ги видите цените. Нема кој да ви кажува и што треба да правите.

Во однос на тезата дека ние сме со најмала цена на гориво во регионот и тоа не е факт заради тоа што во момент дизелот во Словенија е 1,52, во Македонија 1,55. Тоа е официјалната цена која што ја имаме. Таа што е во Македонија цена без намалувањата кои што ги имате со Окта, зборувам за официјалните цени, тие се ситуациите кои што се. Така да реков вие можете да правите профит од делот на тоа какви биле цените, колку растела инфлацијата и така натаму, меѓутоа состојбата не е баш таква каква што ја искажувате. И затоа беше прашањето дали вие имате можност да преземете одредени мерки. Претходно ви прочитав од ваше соопштение во кое што укажувате дека Министерството за економија преку преземање на соодветни мерки успеало да ги стабилизира цените, да ги намали и на тој начин да допринесе за намалувањето на инфлацијата. Ако е тоа така тогаш се прашувам јас и вас ве прашувам зошто таквите мерки не ги преземаме сега? Или да ни дадете аргументација зошто тие требаат да се преземат после месец дена, после 20 дена? Можеби има реално оправдување, а такво нешто го чекаат како одговор не само пратениците туку и граѓаните. Благодарам.

Антонијо Милошоски: Пратеникот нема дополнително пратеничко прашање.

Следен за одговор е заменикот министер за правда Ален Дербан по однос на прашањето поставено од пратеникот Оливер Спасовски. Повелете.

Ален Дербан: Благодарам претседателе.

Почитуван премиер, почитувани претставници од Владата, почитувани пратеници, благодарам за поставеното прашање. Морам најпрво да го демантирам тоа дека не е формирана Комисијата за полагање на правосуден испит. Комисијата за полагање на правосуден испит е формирана од страна на министерот за правда. При формирање е запазено принципот на транспарентност на задржување на квалитетот, стручност во процесот на полагање на правосудниот испит. Точно е тоа дека имавме оправдано пролонгирање, меѓутоа тоа се должеше на детектираните слабости во процесот на полагање на правосудниот испит во минатите години. Ние имаме сериозни аргументи и докази дека во изминатиот период го полагале лица дури на високи државни функции и членови на нивните семејства кои не ги исполнуваат ни законски пропишаните услови за да го полагаат правосудниот испит. Не загрижува и процентот на кандидатите кои го положиле правосудниот испит од пријавените кандидати. Станува збор за процент од над 90% во изминатите 5 години што го доведува во прашање квалитетот на целиот тој процес на спроведување на испитот, особено ако знаеме дека поседувањето на уверението за положен правосуден испит е услов за да биде избран на било каква виска правосудна функција.

Со таквиот начин на полагање на испитот го намалуваме квалитетот воопшто во функционирањето на целиот правосуден систем од обвинителство до судство и останатите институции. Морам да напоменам дека имавме проблем и околу просторните услови и тоа не е нешто што е од ден денес, со децении се повлекува тој проблем. Кандидатите за полагање на правосудниот испит и испитните сесии ги одржува во различни судови, административни згради затоа што не постоеја просторни услови во Министерство за правда. Пролонгирањето на полагањето на правосудниот испит е поради тие причини и е со цел да се обезбеди по објективен, по стручен, по транспарентен процес на полагање. Во идниот период сесијата која што да повторам не е откажана, туку е одложена. Сите оние кандидати кои имаа пријавено да го полагаат испитот во февруарската сесија тоа право ќе им биде овозможено во следниот месец април. Значи тие не го губат правото да го полагаат испитот и сите права ќе им бидат овозможени во следниот период.

Беше предмет искрено да кажам и ревизија на програмата за полагање на правосудниот испит токму поради истите причини кои што ги наведов претходно. Се формира и комисија во рамки на Министерство за правда кое што ќе го спроведува тој административен процес и во иднина правосудниот испит ќе се продолжи да се полага во законски пропишаните рокови, меѓутоа по едни други критериуми, по едни други стандарди и тоа се во интерес на граѓаните, во интерес на правосудството во државата. Благодарам.

Антонијо Милошоски: Благодарам на одговорот. Пратеникот Оливер Спасовски го замолувам да се изјасни дали е задоволен од одговорот и дали има дополнително пратеничко прашање.

Оливер Спасовски: Благодарам потпретседателе.

Благодарам заменик министер за одговорот. Јас читав од известувањето во кое што вели заради технички услови, и затоа ги поставив тие две прашања: Дали е формирана комисијата и дали имаат просторни услови? Вие ми рековте комисијата е формирана, немаме просторни услови. И еве тоа да го прифатиме како аргументација зошто сте го одложиле. Меѓутоа не можам да прифатам како аргумент дека вие анализирате како и на кој начин треба да се промени состојбата во однос на полагањето на испитот, па треба да се промени Правилникот, па треба ова да направиме, па треба она да направиме. Вие тоа можете да си го анализирате, поминаа две години од мандатот, уште две години да анализирате. Меѓутоа младите правници кои што треба да полагаат правосуден испит не може да чекаат. И вие по закон викате ја одложивме од февруари во април. Вие не можете да ја одложите бидејќи во април имате нова сесија. Значи едната сесија која е алова ја одлагате и овие кандидати кои што се пријавиле идат да полагаат во април месец, тогаш ве прашувам

зошто по закон не почитувате дека априлска сесија треба да се одржи и јунска и така натаму и така натаму. Од тие причини мислам дека многу посериозно треба да се пристапи во овој дел бидејќи се работи пред се за млади луѓе кои губат време, губат енергија, губат фисиски средства. Доаѓаат тука, пријавуваат испити, заминуваат и така натаму и сега замислете одговорот кој е: „Ние анализираме што ќе се случи, како треба да промениме, сме имале недостатоци итн. итн.“ Немојте толку да брзате со анализи како до сега. Почекајте уште малку. После 4 години ќе изанализирате дека еве не успеавме да направиме ниту една испитна сесија за правосудниот испит. Така да кажете му на министерот малку повеќе нека се позанимава со овој дел. Нека прави подобри анализи и побрзи анализи кои што ги прави заради тоа што видете, морам нешто да се работи. Подоброе е да работите нешто, да направите одредена грешка отколку ништо да не работите а да барате изговори дека правиме ние анализи. И после 4 години ќе ви дадеме одговор зошто децава не можат да полагаат во испитните сесии кој што на ваш предлог во законот стои како Министерство за правда дека има толку и толку испитни сесии, а вие не ги почитувате, а донесен е законот во Собрание.

Немам дополнителни прашања и не сум задоволен.

Антонијо Милошоски: Пратеникот не е задоволен од одговорот. Нема дополнително пратеничко прашање.

По однос на третото пратеничко прашање ќе се одговори писмено бидејќи како што известив претходно и двајцата членови на Владата и министерот и заменикот се службено отсутни од државата заради други обврски.

Преминуваме понатаму со пратенички прашања. на ред е пратеникот Скендер Реџеџи од Европскиот фронт. Повелете.

Скендер Реџеџи: Ви благодарам потпретседателе.

Почитувани пратеници, почитуван премиер имам едно прашање кое што е за премиерот. многу граѓани во последно време ме прашуваат како е можно покрај цела оваа економска криза во Северна Македонија и оваа сиромаштија каде што не може човек да излезе на крај на месецот и поради политичката криза поради блокадата на Европската Унија и покрај овие параметри Владата и министрите на Влада на Република Северна Македонија секој дена главна тема им се нападите кон правата на Албанците кои им следуваат со Устав и кон албанскиот јазик. Јас се обидувам на сите граѓани да кажам една анегдота. Еден судија излегол во пинија и го ставил неговиот син на негово место. После синот едно време дошол и му кажал на тако му сум решил еден предмет каде што 36 години не си можел да го решиш еден проблем каде што вие не сте можеле и сте одлучиле врз имотот кој што бил во чија сопственост на едниот или на другиот

комшија. Јас овој проблем го решив. И после таткото го прашал синот како си го решил тоа? Јас му реков дека ова дрво треба да се сече и нема причина да се карате по судови и така натаму. После таткото му рекол на синот значи вие сте го исекле дрвото каде што јас од тоа дрво сум те хранел и сум те школувал и на крај си станал судија. Оваа анегдота се однесува за Република Северна Македонија. Оваа Влада како и сите други влади во последните 36 години, значи сите се хранети со тоа дрво, со непочитување на Албанците и на албанскиот јазик. Зошто ова го направиле? Затоа што на гласачите во наводници повеќе им одговарале политичките работи отколку нивната сиромаштија. Значи направиле вакви придобивки со анкети. Ова е многу болно прашање. Во овој дух јас не гледам излез дека ќе може да дојде една генерација и да го исече ова дрво и граѓаните на Република Северна Македонија да живеат во добра состојба. не се дозволува и не е во ред во цела оваа политичка економска криза граѓаните едвај можат да излезат на крај со месецот. Ние секој ден да се занимаваме со етнички теми. Ова се случува поради фактот дека ние не сме подготвени себеси како што треба.

Прашањето е до премиерот. Прво е фактот дека правичната и етничката застапеност и каде што премиерот промовира дека ќе бидат решени овие прашања. Но ние сме сведоци секој ден преку медиумите преку Министерство за здравство во името на професионалноста ги укинавте сите економски директори. И не само што не беше во името на професионалноста, беше непочитување на раководителите Албанци. Значи овдека имаме голема болка во Министерство за здравство и две години патат и пациентите и персоналот кој што работи таму. Денеска сме сведоци дека и Министерство за внатрешни работи го прави истото во име на професионалноста ќе ги укине една третина во министерството секогаш во име на тоа дека треба бидат по ефикасни. Значи овдека ќе трпат раководителите Албанци. Значи ова е болно и реалноста каде што постојано се прави, иако нема потреба да се занимаваме со етнички прашања. они не сакаат да ги затворат овие прашања бидејќи имаат потреба за да придобијат гласачи. Ова е многу болно.

Премиере, не само овие министерствата, туку имате Министерство за правда, министерот за про Русија, кој што не оддалечува од Европската Унија и имаме и други министри кои што се занимаваат со етнички теми. Ова е неприфатливо за една граѓанска држава. Ако со правичната застапеност дали Владата мисли дека на овој начин нема професионалци кај Албанците тогаш е во грешка. Албанците секогаш докажале дека знаеле да владеат и со министерствата и со претседател на Собранието. Како што биле успешни Македонците биле успешни и Албанците. Зошто имаме потреба да се повикувате во името на професионалноста за да на Албанците им ги земете правата. Албанците од Северна Македонија секогаш докажале уште

повеќе од Албанците во регионот дека ние сме дале двајца нобелисти и сме оставиле огромен впечаток во светот. Ова е голема работа за Албанците во Македонија.

Едно прашање, но втората работа е во склоп на прашањето. Провладините медиуми заедно со владините министри во последно време, во последните денови отворија едно прашање дали во оваа економска криза ние отвораме вакви прашања. Дали има потреба министрите, Владата да имаат преведувачи Албанци и дали македонскиот јазик треба да биде задолжителен јазик за сите граѓани? Да, тие велат дека треба да биде задолжителен јазик за сите граѓани. Немаат потреба за преведувачи и секогаш се занимаваат со вакви прашања каде што значи за да се избега од главните теми на граѓаните. јас ова ќе го демантирам. И премиерот им рекол и на министрите Албанци дека ако не зборуваат македонски ќе ги разреши. Јас како пратеник во ова Собрание заедно со министрите Албанци, заедно со претседателот на Собранието зборуваме албански и на вас ви се преведува на македонски јазик ние тоа што го зборуваме. сите ова го знаеме. Во Собранието на Република Северна Македонија се уредува целата држава и има тежина во парламентарната демократија за оваа држава. Сите граѓани тоа го знаат дека ние што зборуваме на албански се преведува на македонски. Значи тие што коментираат цел ден ги навредуваат нивните сограѓани Албанци и можеби тие не знаат дека и министрите кога зборуваат македонски на нас ни се преведува на албански. Прашањето е дали познавањето на македонскиот јазик е задолжително зошто има потреба да им се преведува на албански јазик. Каде е логиката тогаш дека пратениците не се должни да го познаваат македонскиот јазик. Значи сите граѓани треба да ја знаат оваа реалност дека во Собранието во согласност со законот официјални се македонскиот јазик и албанскиот јазик. Затоа премиер јас ви би ве замолил вие да бидете причина и ние да бидеме причина да го исечеме тоа дрво кое ни ствара раскол и заедно да функционираме како една држава.

Каде што има потреба за економски развој за добра состојба за подобар живот за сите граѓани бидејќи ние сме должни за сите граѓани и тие се тие кои што се ги добиваат придобивките на оваа иницијатива каде што ние ќе направиме заедно.

Благодарам.

Антонијо Милошоски: Благодарам.

Пратеникот постави едно прашање, по однос на правичната застапеност и другите теми поврзани со истото до претседателот на Владата. На прашањето ќе одговори претседателот на Владата, Христијан Мицкоски.

Христијан Мицкоски: Благодарам потпретседателе.

Благодарам на прашањето иако не знам што е. но, ќе се обидам да дадам одговор на овој рекапитулар кој што го кажавте со еден нервозен тон. Не знам ако мислите дека некој ви се плаши

ако викате повеќе, се лажете. Вакви како вас сме виделе многу во животот. Така да ако мислите дека тоа што ќе го кренете тонот дека некој сега овдека готово ќе падне во паника, сте се излажале. Мислам на погрешни луѓе се обраќате.

И сега да дојдам до одговорот на она кое што го кажавте.

Законот за правична застапеност очекувам набргу са се најде овдека пред пратениците, од како ги поминав сите филтри вклучително, а не на Венецијанската Комисија. Со препораките на Венецијанската Комисија истиот ќе биде донесен во Парламентот, поминат на Влада. И се надевам дека ќе го подржате. Но, уставен не оној не уставен како што вие, односно коалицијата на која што и припаѓате ги лажеше Албанците во Македонија повеќе од 20 години. Тоа е разликата помеѓу оваа Влада и оваа коалиција и коалицијата која што вие ја поддржувате. Мислам едната од многуте што сте ги поддржувале коалиции. Не е една. Да е една па ќе ви речев таа една коалиција. Вие сте поддржувале многу коалиции. Така што тој Закон ќе дојде овдека на дневен ред.

Понатаму спомнавте за познавањето на македонскиот јазик, според Уставот тоа е официјален јазик на целата територија. Но, гледам, еве не ви требаат слушалици, но ако ги ставите слушалиците ќе имате превод од ова што го зборувам и на албански јазик. И не ми пречи мене албанскиот, напротив. Ниту турскиот ми пречи, ниту српскиот, ниту бошњачкиот, ниту ромскиот, ниту влашкиот, ниту англискиот, ниту францускиот, ниту еден јазик не ми пречи на светов и нема да ми пречи. Не знам зошто се вознемирувате, но ако го читаме Уставот, според Уставот тоа е сега, дека официјален јазик во оваа држава на целата територија е македонскиот јазик и неговото кирилско писмо. Има таму дополнување во следниот член, па потоа таму има уште дополнување за единиците на локалната самоуправа каде што повеќе од 20% имаме етнички заедници кои што се над таа бројка. Го користат својот мајчин јазик, има турска заедница, српска, бошњачка, влашка итн. И не ми пречи мене, не знам зошто имате потреба да викате. Напротив, апсолутно не ми пречи, слободно да си го користите албанскиот јазик итн., итн. Дури и се трудам да го учам и да го научам. Еве отворено ќе ви кажам. И се надевам дека за некоја година од денеска ќе можам и јас да не ги користам слушалките и кога зборите на албански јазик вака грлато, кога мислите дека некој ќе се уплаши од тоа ќе можам да го разберам тоа што го кажувате, бидејќи мислам дека преводот не е соодветен. На тоа што вие го кажувате. Колку толку имам познавање на некој од речениците. И не срамам јас колку повеќе јазици знам толку по богат сум. Не гледам причина. Ако вие алудирате на прашањето на новинарот кон министерката за образование пред некој ден. Тоа е сосема нешто друго. Ако сакате можеме и за тоа да зборуваме. Ама еве бидејќи со главата правите гестикулација која што

означува не или наут, по тетовски на албански. Тогаш еве ќе ви кажам што се случи тогаш.

Прво, беше не пристојно на дама така некој да и се обрати. Без разлика дали е тоа на албански или на македонски.

Второ, еве и ова ќе ви го кажам жената е ожалостена бидејќи сопругот почина неодамна и во црнина е и не е добро така некој да и се обраќа. Треба барем тие елементарни работи некој да ги почитува. Човечки се тие работи, тука нема врска Албанци, Македонци, Турци, Срби, Власи, Бошњаци и Шпанци, Французи, Германци итн. Човечки не е добро. И наместо да се извини продолжува со до објаснување тоа младо момче. Но, во ред некој некогаш ги учи работите по потешкиот пат, некој по полесниот пат, некој на тугите грешки ги учи работите. Апсолутно да се вратам на првата тема никој нема против да го користите вие албанскиот јазик, ако сакате и на англиски зборете и на германски, на француски. Само не знам овдека дали може да има преведувач. Немаме јас никој, ниту па имаме против, ниту пак некој овдека во салава има против. Но, треба да се знае дека официјален јазик во оваа држава е македонскиот и кирилско писмо и за меѓународна употреба е македонскиот и неговото кирилско писмо. Така е според Уставот. Ако го читаме правилно Уставот. Така што еве јас од ова што успеав да исцитизирам што се обидовте да поставите како прашање. Иако навистина не разбрав што ви беше прашањето.

Околу Законот за правична застапеност, се надевам дека многу скоро по месец април ќе дојде овдека пред пратениците. Па слободно ќе можете да го гласате или да не го гласате. Тоа е ваша одлука. А околу потребата на албанскиот јазик се надевам дека доволно прецизен.

Благодарам.

Антонијо Милошоски: Благодарам за одговорот.

Пратеникот Скендере Реџеџи има право да се изјасни дали е задоволен од одговорот и дали има дополнително пратеничко прашање, повелете.

Скендер Реџеџи: Премиере, бев првиот кој и изрази сочувство на министерката. Значи, беше на претходната седница.

Под два јас зборувам за едно а вие за друго, вие зборувате за закани, за висок тон е начинот на мојата комуникација. Нема потреба ни да се плашите ни да се плашат. Сме во Собранието, сме во Парламентот таму каде што треба секој да го даде неговото политичко мислење. Без сомнеж не сте го разбрале прашањето, бидејќи ако го имавте разбрано ќе одговоревте по друго. Во уставна Република Македонија е македонскиот јазик уставен јазик. И исто така уставен јазик е и албанскиот јазик кои се единствените два јазици кои се признаени во Собранието. ниту германскиот, ниту српскиот, ниту босанскиот. Два јазици признава ова Собрание во склад со Законот. Затоа обврска немаа пратениците да го знаат македонскиот јазик ако го знаат албанскиот

и спротивното. Оваа порака сакав да му ја испратам и на граѓаните да не се занимаваат со етнички поделби со негативни коментари, да се занимаваат со проблемите кои ги тагтираат граѓаните. И оваа порака ако вреди во Собранието, вреди секаде. Јас кога зборувам, не спроведуваме со коалиција со ДУИ.

Дали сте свесни премиере дека секогаш кога вие значи сте против ДУИ го јачате албанскиот електорат. Секогаш кога вие зборувате против ДУИ не зборувате како ДУИ како претседател на ДУИ туку како субјект кој ве плаши вас. Можеби ве плаши вас или ви претставува пречка за многу други прашања каде што сте вие. Но, вистината е секој ваш говор значи ја зголемува ДУИ во албанскиот електорат и вие му правите услуга на ДУИ. Вие сакате единствен политички субјект, јас сакав да е во ниво на Република Македонија само мојот субјект, вие сакате вашиот. Значи, целиот субјект во споредба со ВМРО и ДУИ и СДСМ и ДУИ која е на територија на цела Македонија. И ако мислите дека ќе го распарчите овој политички субјект и полесно да командувате со другите политички субјекти, не е во право. Значи политиката бара државност, бара луѓе кои имаат одговорност за секое политичко дејствување. Јас сакам да им објаснам на граѓаните да не потпаѓаат под манипулациите кои ги прават министрите од оваа Влада, за нивни лични интереси и да се покријат тие грешки кои ги прават овие сите министри.

Благодарам.

Антонијо Милошоски: Пратеникот нема дополнително пратеничко прашање.

Продолжуваме понатаму според утврдениот редослед.

Следна за поставување на пратеничко прашање е колешката Силвана Ангелевска од ВМРО ДПМНЕ.

Повелете, имате збор.

Силвана Ангелевска: Благодарам потпретседателе.

Почитуван премиер, почитувани министри, почитувани колеги, почитувана јавност.

Ќе поставам три прашања, сите прашања ќе бидат до претседателот на Владата на Република Македонија.

Првото прашање се однесува на судско обвинителски систем. Систем кој што има доверба кај македонските граѓани еднаква на статистичка грешка. Според некој анкети од порано 2%, а сега можеби и помалку. Иако обично не се навраќам на минатото туку гледам во иднината. Меѓутоа овде не може, а да не споменеме зошто е тоа така. 7 години владеење на СДСМ и ДУИ беа донесени на власт, практички донесени на власт со паролата нема правда нема мир. Иако земеме да спомнуваме колку скандали се случуваа во судско обвинителскиот систем ќе напоменаам еве јас само неколку. Оние теа трауми и циркуски прес конференции на така наречените три грации од СЈО. Политичкиот прогон кои што го

правеа, тандемот Рускоска, Кацарска, кои што добиваа и награди и многу напредување во повисоки инстанции. А во Америка се учеше лошото судење на нашите судии како негативен пример за судење. Па имавме тело кое што требаше да донесе реформи во правосудниот систем го водеше Зоран Заев. Уште тогаш се знаеше дека од реформи нема да има ништо дека тоа е само една голема лага. Па имавме оставка и изјава на една претседателка на судски совет која што рече дека има притисок од политички бизнис елити. Па имавме избор на обвинител за организиран криминал кои што апсолутно никој и не го познаваше. Иако законот предвидуваше со тајно гласање од обвинителите, човекот никој ни го познаваше нити можеше да најде сиви. И неправда, селективност, корупција од високо ниво. Тоа се зборови симбол за еден длабоко еродиран систем. Минатата недела, точно пред една недела во четвртокот по ваш предлог, по предлог на Владата по Закон од предлог на советот на Јавни обвинители имавме предлог за избор на Јавен обвинител. Точно пред една недела. Кои што се надеваме дека ќе ја врати довербата во правосудниот систем иако ќе има многу тешка задача. Интересно е што опозицијата немаше забелешки за биографијата на кандидатот, нити имаше забелешки за евентуални политичка поврзаност по некој од партиите, но сепак не го даде својот глас. ДУИ реши да биде воздржан, СДСМ воопшто не гласаше. Моето директно прашање кон вас господине премиер, е кои се вашите очекувања од работата на ново избраниот државен Јавен обвинител.

Второто прашање исто за една област која што не знам дали обвинителството беше нај лошиот начин на владеење на СДСМ и ДУИ или енергетиката. Енергетиката која што е столб на едно општество. Столб на економијата, на едно општество. И сега излегуваат со прес конференции дека се купувало струја. Од секогаш се купувало струја. Оние кои што ги доведоа енергетските капацитети во земјата. Буквално во руина. Ги направија ЕСМ и МЕПСО најголеми загубари, нешто што бара дополнителни, вонредни напори за да се излезе од таа криза. Оние кои што плаќаа 300 милиони директно ставаа во Буџетот на ЕСМ, заради тоа што буквално ЕСМ не можеше да земе плата. Оние кои што увезувале од фирми кои што беа формирани неколку дена пред јавната објава или во текот на јавната објава. Вие уште кога се формира Владата првиот ден веќе се најави нова инвестиција во Штип, Карбинци и Радовиш ветерниот парк. И други бројни инвестиции кои што значат постепен трансфер кон зелена енергија.

Моето прашање е каква е состојбата моментално со енергетиката во Македонија, но и во пошироки размери. Гледаме како еден конфликт на Блискиот Исток има за последици, криза во целиот свет. Ова што се случува сега со нафтените деривати. Но, има одредени пред дикции дека исто во наредниот период во еден

поширок период од една декада и повеќе ќе има проблеми со електричната енергија.

Па моето прашање е, не само состојбата со енергетиката во Република Македонија туку во поширок аспект како ќе биде, дали има одредени предвидување, како ќе биде состојбата со енергијата и во пошироко ниво.

И третото прашање, на нешто што како ВМРО ДПМНЕ и коалицијата на последните парламентарни избори во 2024 година, дадовме одредени ветувања кој што веднаш почнавме да ги реализираме. Тоа е пред се беше зголемувањето линеарното зголемување на пензиите од 5 илјади денари. Се секава кога одевме низ дворовите една пензионерка тргнувајќи од тоа дека некој порано ветувал и лажел, ме прашува ма дали ви е вистина ќе го исполните ова очекување. Го исполнивме веднаш. Исто така е дно од нашите ветувања беше и зголемување на платите, постојано зголемување на платите. И имаме еве за овој период до сега 10% зголемување на платите на полициските службеници, социјалните работници околу 20% повисоки плати, преку посебни колективни договори вработените во Генералниот Секретаријат и СОЗР 30% зголемување, пред извесен период имавме околу 11 илјади вработени во администрацијата, судовите и обвинителствата. Со еден историски договор кој гарантира системско покачување на платите од 40% во 2028 година. Но, бидејќи јас доаѓам од образование, јас би ве замолила да им биде по прифатливо на граѓаните и по јасно да ни објасните за колку проценти ќе се зголеми платата на просветните работници, со исплатата на мартовската плата во април.

Благодарам.

Антонијо Милошоски: Благодарам за прашањата.

Пратеничката постави три пратенички прашања, сите до претседателот на Владата.

Првото прашање за очекувањата од работата на државниот јавен обвинител, одговор ќе даде претседателот на Владата Христијан Мицкоски, повелете.

Христијан Мицкоски: Благодарам потпретседателе.

Почитувана пратеничке благодарам на прашањето. Очекувањата од новиот Јавен обвинител се големи. Во која смисла? Во смисла дека имаме чувство а до некаде и информации дека голем дел од предметите, претставките кои што дел од институциите како резултат на внатрешната ревизија да имаат доставено до канцеларијата на државниот јавен обвинител. Стојат или во фиока или се на дното од приоритетите. Односно, не се извадени затоа што често пати на седница на Влада имаме точка на која што ја анализираме работата на институциите врз основа на извештаи кои што Државниот завод за ревизија ги доставува до Владата. И до сега јас лично можеби едно стотина пати имам прашано, добро ако ова го

констатира Државниот завод за ревизија за сите овие недостатоци дали е ова некаде процесуирано. Одговорот е без исклучок да, процесуирано е до јавниот обвинител. Односно до канцеларијата на јавниот обвинител.

Очекувам сите овие предмети да бидат извадени и да се стават во обработка, односно да се работат и да се види дали таму има основано сомневање за сторен криминал од тие институции, односно од луѓето кои што ги воделе тие институции или нема.

И верувајте ми, неколку стотици се такви. Затоа што, јавноста со право често пати е критички настроена кон Владата, “и вие сте исти, овие од претходно сите знаевме дека се криминалци, ништо не направивте”.

Јас не можам да го користам тој збор и да кажам, знаевме дека се криминалци, но имаше основано сомневање дека имало сторен криминал во многу институции.

И, за волја на вистината, врз основа на тие извештаи од ДЗР, односно Државниот завод за ревизија, можеме да заклучиме дека во тие институции, да, има основано сомневање дека е строен криминал.

Зошто тоа не е досега истражено, зошто не е направена истрага, детална анализа, тоа не знам.

Мислам, можеме да претпоставиме, но се надевам дека сега со новиот Јавен обвинител ќе имаме детална анализа и врз основа на таа анализа, јавноста ќе може да зборува малку повеќе поврзано со ова прашање.

Лично очекувам најмалку уште две работи, кои што се многу важни, во историска смисла на зборот, за иднината на оваа држава. Затоа што, ако тие две работи, не ја откриеме вистината за тие две работи, тогаш цело време ние ќе живееме во илузија.

Првата работа е како магично, тогаш затвореникот Катица Јанева, предметите кои што беа дел од Специјалното јавно обвинителство ги достави повторно во судската пракса. На ова прашање мора да најдеме одговор. Јас нема да се смирам додека не добијам одговор. Каков начин и по која методологија и врз основа на кој Закон, тогаш затвореникот Катица Јанева повторно ги оживеа овие предмети. Тоа е важно за иднината на оваа држава и за правосудниот систем и за владеењето на право.

Ако сакаме да имаме правна држава во која што ќе владее правото, ние мора да знаеме врз основа на кој Закон и каква била процедурата и како се случило да Катица Јанева, тогаш од затвор, повторно ги овие предмети актуелизира и ги префрли во обвинителствата, таму каде што беа заедно со тогашниот Државен јавен обвинител. Ова е многу важно, ова мора да се знае, за иднината на оваа земја.

И второ, исто така по мене многу важно, ако сакаме да имаме вистинска иднина, а ова ќе го поделиме на две подгрупи, како се судеше група луѓе за тероризам и врз основа на кои докази и

како се изнудуваа изјави од тогаш, таканаречени, заштитни сведоци. Тоа е многу важно јавноста да знае. Ова се многу важни суштински работи, ако сакаме да имаме правна држава.

И второ како подгрупа на оваа втора тема. За колкави дополнителни примања и бонуси станува збор за таканаречените специјални јавни обвинители и зошто се плашат овој предмет да влезе во фаза на истрага и во судовите. Ако се невини, ако не направиле криминал или злоупотреба, нема од што да се плашат.

Ова се многу важни работи. Во името на вистината и во името на иднината на оваа држава и во името на владеење на право, овие две работи, мора јавноста да ја дознае вистината ако сакаме да имаме правна држава, ако сакаме да имаме правна држава. Се останато е дневна борба против криминалот и корупцијата.

Извештаите на Државниот завод за ревизија, внатрешните ревизии кои што институциите си ги направија и така натаму, и така натаму, сето тоа е веќе нешто кое што е дневна тековна работа, но овие прашања, овие две теми, првата околу повторно актуелизирањето на случаите од страна на тогаш затвореникот Катица Јанева и, второто од однесувањето на одредени обвинители и специјални јавни обвинители во делот на обвинителската служба.

Ова се тие две работи кои што, верувајте, мора да ги... и ја очекувам лично од новиот Државен јавен обвинител да излезе со јасна информација во јавноста. Значи, ден тој и тоа, тоа се случило. Ден тој и тој, тоа се случило. Ако овој јавен обвинител тоа не го направи, ние ќе продолжиме да живееме во држава во која што одредена група на граѓани ќе биде повластена, а најголемиот дел од нашите граѓани ќе бидат тие кои што ќе живеат во очај, ќе живеат во разочарување дека правдата не важи за сите. Значи, ова се работи кои што мора да се откријат.

Ете, лично ме прашавте што мислам и кои се моите очекувања од страна на новиот Јавен обвинител.

Ќе завршам во последните две минути, јавно упатувам апел до него, еве од овде, од оваа собраниска говорница. Без разлика за кого и да постои основано сомневање дека сторил криминал, вклучително и за актуелната Влада, да отвори истрага и да ја истурка до крај. Не смее да има повластени. Тоа го зборував во едно мое интервју неодамна. Не постои за една нација, за една држава, поголема ахилова пета од луѓе кои што носат одлуки во името на таа нација и таа држава, а се корумпирани. Затоа што, тие веќе не се свои и стравувам дека одлуките што ги носат, можат да бидат на штета на целата нација, на сите граѓани на штета и на штета на самата држава. Затоа е подобро да се спречи, отколку потоа да се лечи.

Затоа, мојата порака еве од овде, од оваа говорница во Собранието, до Државниот јавен обвинител е, нема повластени.. Кој сака нека биде. Доколку постои основано сомневање за

криминал, да се истражи, има инструменти, пред истрага, истрага и така натаму и да се сето тоа обелодени пред јавноста и јавноста мора тоа да го знае. Само така ќе можеме постепено да ја вратиме довербата кај граѓаните.

Во спротивно, и ние нема да успееме, ќе бидеме една од многуте влади, кои што за жал, не успеале. Ние сме Влада која што со своите постапки досега покажува дека, доколку постои еклатантен доказ за злоупотреба, постапува веднаш, без разлика за кого станува збор. Така да, очекувам така и да се однесува и новиот Државен јавен обвинител. Благодарам.

Анотнијо Милошоски: Благодарам на одговорот.

Пратеничката Силвана Ангелеска има право да се изјасни дали е задоволна од одговорот и дали има дополнително пратеничко прашање, повелете.

Силвана Ангелеска: Благодарам.

Благодарам претседател на искрениот одговор и она што вие лично очекувате од новиот Државен јавен обвинител. Потсетивте на некои времиња, темни времиња кои што многу луѓе настрадаа, се надевам дека ќе докаже Јавниот обвинител дека беа невини, се уништија семејства. А она што го споменавте дека, очекувате дека ќе се открие колку земале бонуси тие СЈО, јас колку што се секавам претходниот Државен јавен обвинител, двајца јавни обвинители ги суспендира. Дури им смислуваше некои малтретирања на работа и слично.

Мислам дека и секој граѓанин на Македонија очекува многу од Јавниот обвинител, бидејќи едно од најголемите причини за иселување на младите е непостоењето на правна држава. А непостоење на правна држава, значи де факто, непостоење на држава воопшто.

Се надевам дека Собранието изгласа еден обвинител кој што, многу е важно што фелата правна, судската фела, правниците се изјаснуваа во суперлативи за предложениот јавен обвинител, што досега не знам дали се случило, никој да нема забелешка, дури ни опозицијата.

Се надевам, и за многу скоро сите очекуваме резултати да има правичност, да има неселективност во постапувањето и постепено да се дигне довербата на граѓаните. Благодарам.

Антонијо Милошоски: Благодарам.

Пратеничката нема дополнително пратеничко прашање.

Второто прашање, исто така беше поставено до претседателот на Владата, а се однесува на енергетиката во Македонија и за предвидувањето за потребата за електрична енергија на пошироко ниво.

Одговор ќе даде премиерот Христијан Мицкоски, повелете.

Христијан Мицкоски: Благодарам.

Темата, почитувана пратеничке, е поврзана со енергетиката, е слична како и темата на владеењето на правото, односно мораме да ја

вратиме довербата. И во интерес на вистината, мораме така и да функционираме, затоа што еве, повторно, пошто се неколку прашања поврзани во вашето излагање, повторно ќе треба да го земеме во предвид, да речеме, еве сведочењето, да речеме на една поранешна членка на Специјалното јавно обвинителство, Лејла Кадриу, која што излезе, која што изнесе навистина фрапантни информации во јавноста.

Така што, на тој начин ќе можеме да ја враќаме довербата во институциите. Се надевам дека тој глас ќе допре и до новиот државен јавен обвинител, па и тој ќе може да ги истражи тие работи, кои поранешни и сегашни политичари пред да се објавуваат таканаречените бомби, селектирале, правеле заедно во присуство на јавни обвинители. Кои поранешни, сегашни и идни политичари, во присуство на поранешните специјални јавни обвинители одлучувале за кого да се поднесе обвинение, за кого да не се поднесе и така натаму.

Тоа беа фрапантни сведочења кои што се надевам дека тој глас ќе допре до новиот Државен јавен обвинител и ќе ја повика таа која што сведочеше да даде повеќе информации, па да видиме до каде истрагата ќе отиде. Затоа што, без тоа, не можеме да веруваме дека имаме правна држава и држава која што ќе биде мајка за сите граѓани во неа.

Слично на ова е и енергетиката. Една алармантна, би рекол, катастрофална состојба, катаклизмична состојба. Тој август, септември 2024 година, кумулации на некои 7%, 8%, јаглена депонија во РЕК Битола, отприлика 20, 30 илјади тони, доволно еден блок да работи пет, шест дена, неремонтирани рударски машини, незавршени јавни набавки, неремонтирани производни блокови, Осломеј, Кичево запустен, запоставен, како да е некој споменик од некое време од времето на транзицијата. Значи, една би рекол, катастрофална состојба. Катастрофална состојба.

Денес во услови на криза, не цели две години потоа, година и половина потоа, имаме некаде отприлика 150, 160 илјади тони јаглен, депонирани на двете депонии, во Битола и во Кичево. Имаме акумулации кои што се отприлика на 40-тина проценти, кои што во моментот располагаат со количина на вода, обезбедени количини за гас, заклучно со месец април, потребен за затоплување на Скопје, обезбедени количини. И во моментот АД ЕСМ, поранешна АД ЕЛЕМ извезува во ноќните часови електрична енергија во вредност кој што носи во компанијата приходи, отприлика 100 до 150 илјади евра на ден, 6 до 9 милиони денари отприлика, во зависност од количината и од цената на берзите.

И оваа е состојбата во услови на најголемата енергетска криза за која експертите велат дека е дури и поголема од онаа енергетска криза, која што се случила во 70-тите години. тогаш биле две енергетски кризи. Тогаш дневно недостасувале отприлика од 8 до 10 милиони барели нафта, сега

недостасуваат меѓу 11 и 12 милиони барели нафта. Отприлика, волуменот на кризата е сличен.

И ние во ова опкружување, во пикот на оваа криза, не само што сме стабилни, туку и извезуваме стабилност во регионот, нешто што досега е невидено за нашата држава во услови на криза.

Затоа што, нашата репутација како држава беше, таму Македончињата од некоја си Македонија,, ќе коленичат пак, ќе бараат помош од овој, од оној, така не гледаа малку со потсмев сите од соседството. Сега е малку поинаку. Сега веќе никој не нè гледа со потценување, туку напротив, бараат помош од нас. И ние таа помош ја даваме. Еве да речеме во услови на епска криза, ние снабдуваме неколку, кога велам ние, компанија од Македонија снабдува неколку аеродроми со керозин.

Замислете, ние сега ако донесеме одлука на Влада, нема изнесување од државата. Тие неколку аеродроми ќе се снајдат, но ќе се снајдат со поинаква цена. Тоа директно ќе влијае на авионските карти, тоа директно ќе влијае на зголемување на транспортните трошоци, тоа директно ќе влијае на инфлацијата во тие држави.

Тоа го прави оваа Македонија денес, не онаа која што правеше свадба на граничен премин кога добиваше донации од пет илјади вакцини, туку оваа Македонија денес. И сега тоа на неког не му е мило. Не му е драго. И нормално, ќе излегува со лепеза на популизам, иако и тие знаат дека тоа нема никаква врска и ќе даваат некакви си предлози, кои што, кога имаа можност, не само што не ги практикуваат и не ги применуваа, туку молеа Бога да не се случат. Или пак, беа задоцнети со месеци.

Токму поради тоа, мислам дека е добро за целиот регион, бидејќи прашавте кои се идните планови, а за ова ќе зборувам малку повеќе на следниот Самит ЕУ, Западен Балкан во Подгорица во јуни месец, да се организираме регионално.

Затоа што, преносните мрежи, далекуводите на гасните интерконектори и цевководи немаат шенген, не признаваат шенген, тие се интегрирани во европскиот систем. Таму нема преговори, таму нема уставни измени. таму си е се интегрирано. И тоа може да биде наша предност како регион, затоа што нема да бидеме препознаени ако одиме секој сам. Ако имаме индивидуални акции, се плашам дека нема да бидеме препознаени од светските инвеститори.

Јас го зборував тоа во едно мое интервју пред неколку дена, каде ја гледам таа шанса. Само неколку бројки за да имаме чувство за што зборуваме.

Директорот на Светската енергетската агенција, Фатих Бирол, заедно со мене беше на панел во Давос. Вели, ќе недостасуваат до следната деценија 40 илјади теравати инсталиран капацитет во светот. Не знам, поради потребите во Африка, поради потребите во Азија и така натаму.

Замислете, ние како регион ако си поставиме за цел, здружено да се претставиме пред потенцијалните инвеститори и од тие 40 илјади теравати да донесеме 0,01%. Не 1%, 0,01%, тоа е 4 трилиони американски долари инвестиции, или ако го поделиме тоа не секоја година, тоа се 400 милијарди долари годишно потенцијални инвестиции во делот на енергетиката. Зборам регионална иницијатива.

Ако ова успееме како држави од регионот да го направиме, тогаш верувајте дека ќе бидеме препознаени од инвеститорите и ќе го трансформираме нашето општество. Бидејќи, вкупните наши, вкупните наши вредности на заедничкиот номинален бруто производ се околу 250 милијарди долари.

Замислете вие 0,01% ако ги донесете тука, не 0,1% не 1% не 10%, туку 0,01% а имаме можности тоа да го направиме. Второ е прашањето дали имаме доволно градежна оператива. Дали имаме доволно преносни врски. Дали имаме логистика за сето тоа. Тоа е веќе друго прашање кое што е предмет на организација. Но, треба да сме сите ние свесни дека ова е проект кој што нас не обединува и прави трансформација на нашите економии и на нашите системи. Се останато ќе биде коленичење, барање милостина и подигнување со нашите чувства, со идентитети и т.н. Благодарам.

Антонијо Милошоски: Благодарам на одговорот.

Пратеничката Силвана Ангелевска ја замолувам да се изјасни дали е задоволна од одговорот и дали има дополнително пратеничко прашање, повелете.

Силвана Ангелевска: Ви благодарам почитуван премиер.

Точно и затоа го поставив прашањето за состојбата и со енергетика во Македонија. Изнесовте еве низа на податоци кои што горе, долу граѓаните во Битола барем ги знаат бидејќи во Битола е најголемиот енергетски капацитет во Македонија, РЕК Битола кој што некогаш снабдуваше и до 70% од потребната електрична енергија за Македонија. Беше основен буквално распаднат, уништен и искраден и еве има нели, неколку процеси кои што се сеуште во тек. Меѓутоа уште поинтересно за нас како пратеници и за граѓаните на Република Македонија е ова што го кажувате како една идеја која што ќе потекне директно од Македонија за едно регионално поврзување односно инвестиции од регионален карактер кој што веќе ова со нафтената криза веќе се покажува колку можат да бидат ранливи земјите многу поразвиени земји од нас. Еве денес на пример, прочитавме дека во моментот на бензинските пумпи во Австралија нема воопшто така да, не чекаат големи предизвици и затоа е многу добро што имаме идеи како малечка држава меѓутоа способна држава да излеземе во пресрет на тие предизвици. Ви благодарам, немам дополнително прашање и задоволна сум од одговорот.

Антонијо Милошоски: Благодарам и вам.

Третото прашање на пратеничката Ангелевска исто така, е поставено до претседателот на Владата по однос на зголемувањето на платите на просветните работници. Ќе одговори премиерот на Владата Христијан Мицкоски, повелете.

Христијан Мицкоски: Благодарам потпретседателе.

Почитувана пратеничке, еден од првите колективни договори кои што оваа Влада и потпиша беше токму со синдикатите во образованието. И, токму тоа беше приоритет на оваа Благодарам. да најде решение за еден процес кој што е многу важен. А, тоа е процесот на зголемување на платите на образовните работници. И, се потпиша договор кој што завршува во 2028 година бидејќи ние не сакавме да преземаме обврски кои што го надминуваат времетраењето на мандатот на оваа Влада во услови кога би имале редовни избори.

И, за тоа велевме до 2028 година, не сакавме да биеме како тие кои што ги критикуваме, кои што превземале обврски и кои што ние сега денеска ги враќаме. Еве конкретно оваа година некаде околу 2 и пол милијарди евра треба да вратиме. Сега во април една евро обврзница од 700 милиони треба да вратиме. И, добро е што ја издадовме евро обврзницата во јануари затоа што, кој знае што ќе се случуваше денес. Така што, многу внимателно и многу дисциплинирано се води политиката од тој аспект.

Инаку, да, ќе го добијат зголеменото покачување кое што е дел од колективниот договор, вработените во образованието исто како што ќе го добијат и вработените во здравството исто како што ќе го добијат сите од државната и јавната администрација кои што се со колективни договори потпишани од оваа Влада вклучително ќе отпочне и процесот бидејќи веќе помина текстот на Предлог колективниот договор кој што на државните институции ќе го потпишуваат вработените во администрацијата. А, кој што беше претходно договорен и усогласен со двата синдикати УПОС и САДУ.

Помина во вторникот на седница на Влада, има некои детали кои што ќе треба да се до испеглаат оваа недела, денес, утре задутре и очекувам веќе од понеделник и тоа потпишување да се заврши и веќе во април да добијат плата согласно новата пресметка. Таа плата би била повисока за линеарното нивелирање на сите вработени во јавниот сектор, зголемена за 8%, така ќе биде во април 2027 година, така ќе биде во април 2028 година. Што значи некаде за од прилика 2 години од денеска вработените ќе имаат повисоки примања за 40тина проценти од тоа што го имаат денес.

И, овој договор претставува прв од таков вид договор кој што некогаш Владата го потпишала со овие вработени. Значи, некаде околу бидејќи се прошири малку списокот тука влегоа и од Обвинителската и судската служба. Некаде околу 10тина илјади луѓе се опфатени и со тоа ние 99%

ги регулираме нашите односи со нашите колеги каде што државата е работодавач. Нешто што досега никој не го направил. Заклучно со 2028 година зборувам, не превземаме обврски за потоа иако сум силно убеден дека овој состав на Владата ќе продолжи и понатаму но, еве да бидеме внимателни. Овој состав на Владата додека трае се овие колективни договори.

Така што, и во образованието и во здравството и во администрацијата и во судството и насекаде вработените ќе добијат и во културата и секаде, вработените ќе добијат плата и во МВР и во одбрана ќе добијат зголемени примања од април споредбено со месец односно априлската плата која што важи за матично работно тело практично. Тоа би било тоа. Ви благодарам.

Антонијо Милошоски: Благодарам за одговорот.

Пратеничката Силвана Ангелевска да се изјасни дали е задоволна и дали има дополнително пратеничко прашање.

Силвана Ангелевска: Благодарам почитуван премиер.

Не случајно го поставив ова прашање заради тоа што образованието е еден од клучните ресурси во Македонија на кој што ние посветуваме како власт посебно внимание. Тоа се однесува на подобрување инфраструктурата нели, треба да го зголемиме квалитетот и во основното и во средното и во високото образование бидејќи често меѓу себе велите дека квалитетот е на ниско ниво. Тоа го направивме со одредени законски измени во Законите за основно и средно образование. Во најава е веќе и Законот за високо образование, меѓутоа многу важен аспект е и платите на просветните работници за да бидат мотивирани, посветени на работата и ние тоа го имаме во предвид. И, еве ми споделивте како е планот до 2028 година за постојан пораст на платите на просветните работници и исто така, и на сите вработени во државниот сектор. Немам дополнителни прашања. Благодарам за одговорите.

Антонијо Милошоски: Благодарам.

Пратеничката нема дополнително прашање. Продолжуваме понатаму според утврдениот редослед. За збор и поставување пратенички прашања е пријавена колешката Сања Лукаревска од СДСМ, повелете имате збор.

Сања Лукаревска: Благодарам почитуван потпретседателе.

Јас имам три пратенички прашања. Првото е до министерот за внатрешни работи. Министре Тошковски, по трагичниот настан во Тафталиџе, по ужасниот крај на животот на Ивана и на нејзината ќеркичка. Присуствувате на средбата на Националното координативно тело за имплементација на Конвенцијата на Совет на Европа за спречување и борба против насилство врз жените и семејното насилство.

На истата заедно со граѓанските организации договорени се измени во осум Закони, Закон за полициски овластувања, за спречување и заштита

од насилство врз жените и семејното насилство, за социјална заштита, за правда за децата, за бесплатна правна помош, за кривична постапка, за парнична постапка и за исплата на паричен надоместок на жртви од кривични дела со насилство. Овие измени за жал се задоцнети за многу жртви на семејното насилство кои воедно беа жртви и на институционални слабости.

Но, измените мораат да бидат направени имајќи го во предвид и фактот дека семејното насилство станува се поголем дел од содржината на дневните билтени на МВР. И, покрај тоа останува прашањето: За кобниот 2ри март во Тафталиџе што со одговорноста на оние кои не реагираше врз основа на принципот на должно внимание кои како држава сме го превзеле согласно Истанбулската Конвенција. Како да не опоменуваа кривичните пријави за таткото на Катја за поднесени имотни деликти, насилен криминал и недозволена трговија со дрога. И, не само Стојанче што ги поттурна Ивана и Катја, Усеин што 40 пати ја избодеше Анкица од Кочани, Илија ако ја избодеше Росица во Велес, го уби потоа нејзиниот татко, па се самоуби. М.А кој пред очите на 5 годишната ќерка ја уби Рамајана во Шуто Оризари. Вчерашниот грозоморен случај во Куманово и т.н. навистина е долга листата.

Имено, и барањето на граѓанските организации беа целосно и транспарентна истрага за постапувањето на сите институции, во случајот во Тафталиџе вклучително и проверка дали постоеле пријави и сознанија и какви мерки биле или не биле преземени. Суспензија на сите службени лица вклучително во постапувањето се до завршување на истрагата. Утврдување индивидуална одговорност за секое службено лице кое не постапило согласно законските обврски. Соодветни санкции вклучително и кривична одговорност и затворски казни за службени лица од МВР и сите други надлежни институции каде што ќе се утврди дека морале а не превземале мерки.

Моето прашање до вас е: До каде е постапувањето во однос на утврдување на одговорност на службените лица во Министерството за внатрешни работи? Без постапување на надлежните институции, законите сами по себе не значат автоматска заштита. Моето второ прашање е до заменик министерката за спорт. Во изминатиот период слушнавме многу најави за поголема поддршка на спортот но, фактите покажуваат поинаква слика.

Наместо нови инвестиции, наместо развој на спортската инфраструктура и поголема поддршка за спортистите, гледаме дека во изминатиот период речиси ништо суштински не е инвестирано во спортот. А, она што најмногу ги погодува федерациите, клубовите, индивидуалните спортисти е токму намалувањето на субвенциите. Спортот не е само натпревар и освоени медали, тој е национален интерес, инвестиција во младите и здраво општество. Но, за жал она што денес го гледаме е дека спортот во државата се соочува со

сериозен пад на институционална поддршка.

Во периодот на Владата на СДСМ, буџетската поддршка за спортот т.е. субвенциите за спортските федерации, клубови, индивидуални спортисти беше значително зголемена и достигна до околу 10 милиони евра. Во јавноста најавивте како ново министерство дека ќе следи дополнително зголемување за оваа поддршка и средствата ќе стигнат до 15 милиони евра. Но, гледаме спротивен тренд, наместо зголемување, средствата за субвенции се намалени речиси за половина што сериозно ја доведува во прашање можноста на федерациите, клубовите и индивидуалните спортисти нормално да функционираат, да организираат подготовки, да учествуваат на меѓународни натпревари, да постигнуваат резултати.

Во Буџетот за 2026 година, кај министерството за спорт, помалку средства односно 18,9% помалку за спортски објекти, 67 милиони денари помалку за субвенции во спортот, 91% помалку средства за инфраструктурни проекти во општините. И, во Ребалансот за 2025 година, имаше намалување кај субвенциите од 24 милиони денари. Дополнително, според објавените информации за програмата за субвенции во спортот. За 2025 година преку ова министерство се распределуваат 440 милиони денари, а за 2026 година, 100 милиони помалку или 348 милиони денари.

Дилемата е: Дали овие средства се доволни и дали се во согласност со ветувањата за зголемена поддршка на спортот. Јавноста мора да знае врз основа на кој конкретни критериуми и по кој бодовен систем како министерство ја утврдува висината на средствата кои што ги добиваат спортските федерации, клубови, индивидуални спортисти. Можеби ќе беше подобро да се организира соодветна јавна расправа, форма на консултативен процес со сите засегнати страни со цел да се избере најдобриот модел за распределба на средствата и да се воспостави еден транспарентен систем.

Бидејќи на веб страната на министерството нема правилник, одлука или било каков друг акт за целата оваа постапка. Моето прашање е до вас. Дали постои јавно објавена методологија за распределба на средствата и каде може да ја најдеме листата на доделени субвенции кон федерациите, клубовите, индивидуалните спортисти со јасни индикатори како спортски резултати, масовност на спортот, работа со млади категории, меѓународни успеси и рангирања.

И, моето трето прашање е до министерот за земјоделство, шумарство и водостопанство. И, се однесува на состојбите во оризо производството за така нареченото Кочанско бело злато кое што претставува доминантна култура, земјоделска во Кочани, Зрновци, Чешиново, Облешево и во делови во општините Карбинци и други населени места. Преку ваши активисти земјоделци кога бевте опозиција се организира огромен број на

протести, токму во Кочани и кочанско барајќи повисока откупна цена за арпата тогаш на ниво од 42,00 денари за килограм.

Тогаш имаше организиран откуп и постоеше цена но, и покрај тоа се блокираа патишта, се вршеше притисок и т.н. денес кога сте на чело на ова министерство состојбата е драматична, се намалија субвенциите во земјоделството за 40 милиони евра а се укина субвенционирањето на ситните сорти ориз кој што се застапени кај нас. Оризопроизводителите се соочуваат со откупна цена од само 18,00 до 23,00 денари за килограм арпа а откупот е застој или целосно не извесен иако на ваш медиумски настап имате потенцирано дека ќе се подготвува стратегија за оризопроизводство.

Во ова прашање не ги вклучувам дополнителните мерки кои земјоделците претходно ги користеа како зелена нафта, субвенции кои што се исплаќаа навремено, па дури и предвремено и ќе се држиме исклучиво на овој предизвик, откупот и цената. Оризо производителите алармираат дека не можат да се подготват за новата реколта затоа што, не се исплатени субвенции за 2025 година а веќе завршува едно тромесечие од 2026 година. Дополнително загрижува и состојбата и со довербата во институциите во рамки на вашето министерство за што сме сведоци сите.

Не би сакала тука да зборувам и за суспендирањето на европските средства од ИПАРД програмата, сето ова остава еден лош впечаток кон една од најважните гранки во државата. Кога ве повикаа оризо производителите, се сретнавте пред два месеци, таму им напоменавте: Да, се ќе биде во ред. Но, денес е евидентно незадоволството. Моето конкретно прашање до вас е: Кога ќе ја реализирате исплатата на субвенциите за оризо производителите? И, дали во таа исплата ќе бидат вкalkулирано и барањето на оризо производителите за дополнителни 12,00 денари субвенција за килограм откупена оризова арпа. Ова не е политичко туку егзистенцијално прашање за илјадници семејства и оризо производителите очекуваат очајно одговор. Благодарам.

Антонијо Милошоски: Благодарам за поставените прашања.

Првото прашање беше поставено до министерот за внатрешни работи и одговор на истото ќе даде министерот Панче Тошковски, повелете.

Панче Тошковски: Благодарам потпретседателе.

Благодарам пратеничке на поставеното прашање, навистина семејното насилство е тема која што заслужува да биде дискутирана, дебатирана во јавноста, е тема за која што мораме да сториме се што е во наша моќ, за да можеме да одговориме соодветно на сите предизвици, е тема која што навистина максимално треба да биде фокусиран и требало да биде фокусиран секој еден функционер избран именуван од страна на ова

Собрание во рамки на македонската држава која што си ја имаме и си ја сакаме.

Е сега, добро е што ја отворите оваа тема и вие, добро е што и опозицијата е посветена на една тема која што е доста значајна за Македонија, ама лошо е што и давате политичка димензија, како да министерот за внатрешни работи и ВМРО ДПМНЕ го измислија семејното насилство. Лошо е што говорите за жртви само за последниве година и пол, две. Лошо е што давате примери само за последниве година и пол, две. Лошо е што целото ова го пакувате во рамки на еден пакет, сакајќи да обвините, а притоа треба да застанете, вака фино, лепо, културно, да се погледнете себе си во огледало, да видите вие што сте направиле во изминатиот период, да видите какви дејствија сте презеле вие, што сте можеле да направите, што сте направиле и како тоа денеска рефлектира во рамки на нашето општество кое што се трудиме да го подобриме секој еден ден.

Имав една изјава, која што ја давав во рамки на техничка Влада, и кажав дека кај и да копнеш е труло. Кај и да копнеш во оваа држава, кој камен да го кренеш е труло. И така е. Особено во тој период беше така.

Денес имав една изјава, снимав едно интервју за една национална телевизија, ме прашаа на темата Сејф сити и кажаа дека тоа е еден добар проект, но сум бил обвинуван од опозицијата дека ловел само Албанци, системот не ловел Македонци. Кажав дека тоа прашање како такво сме го затвориле, објаснето е, функционира системот, итн.

Ме прашаа на тема пасоши, кажав дека и тоа сме го затвориле, сме го решиле од оној хаос кој што го наследив, од она нецивилизирано функционирање, односно не функционирање, кое што го начекав првиот ден, сега повеќе никој не говори на таа тема.

Ме прашаа зошто не била формирана Комисија за оружје. Ја прашав новинарката дали слушнала дека некој има проблем со оружје. На времето сите знаеме, гласно се збореше дека за да некој добие дозвола за оружје, треба да плати 500 евра, 1000 евра, 5000 евра, итн. Поднесовме против едно над дваесетина лица кривични пријави за таквите незаконити дејствија кои што ги преземале во минатото, го решивме системот, ги дигитализиравме системот, го дигитализиравме, електронски се комуницира сега со Министерството за внатрешни работи, комуницираме и со судовите, го решивме и тој проблем, повеќе не е прашање на кое што треба да се фокусираме и не е прашање кое што треба да се отвори во јавноста.

Да, сега е прашање на кое што треба да се фокусираме и да го решиме, да го подобриме системот, прашање кое што е поврзано особено со заштита на жртвите жени, жртвите дечиња, сите оние жртви кои што и те како сега се видливи и биле видливи во минатото, но на жалост, она кое што било работено во минатото не било

доволно. Јас не велам дека не сте направиле нешто подобро од тоа што било, сигурно нешто арно сте направиле. Ама не било доволно да се направи за да се реши овој проблем.

И ќе ви го кажам со пример зошто е така. 29.01.2021 година е донесен Законот за спречување и заштита од насилство врз жените и семејно насилство. Тогаш е донесен Законот и добро е што е донесен Законот. Тоа е добро. Е каде е проблемот. Проблемот е, оттогаш па до сега, едно шест години, Законот има одредби кои што се во колизија едни со други, кои што оневозможуваат Министерството за внатрешни работи да е ефикасно така како што треба да е ефикасно, кое што оневозможуваат судот да спроведе една постапка која што ќе му биде потврдена од страна на Апелација, односно Апелација ги враќа предметите назад, заради тоа што Основниот суд дополнително не ја виктимизирал жртвата, па да ја повика на главна расправа, таа морала да биде присутна согласно одредбите од Законот за парнична постапка кој што го именувавте, итн.

Кога се влегува со системско решение на проблеми, тоа не треба да биде само една шведска маса, па да си одбереме од овде да си земеме морковче, вamu да каснеме мевце, таму да буцнеме од лепчето. Треба да го решиме целосно проблемот. Вие, на жалост, јас би бил многу среќен да сте го решиле проблемот, законската легислатива која што е дефинирана во 2021-ва да била функционална и да немало колизија на интерес од денешен аспект.

Ова не го говорам јас, ова го говорат сите експерти од фелата, како што ги напоменавте, дел од невладините организации на кои што јас бев на состанок со нив, дел од судиите на кој што јас бев на состанок со нив, дел од обвинителите на кои што јас бев на состанок со нив, да, и ова е тема која што заслужува фокус и посветеност и на министерот за внатрешни работи, која што претходно морам да напоменам согласно информациите кои што ги добивам, не била многу фокус на министрите на внатрешни работи во минатото, на жалост не била, но сега е фокус на овој министер за внатрешни работи.

И да, добро е што жртвите се охрабруваат да пријавуваат ваков тип на кривични дела. Знаете дека во минатото имавме едно семејно насилство на територија на СВР Скопје неделно, сега имаме две до три пријави за семејно насилство дневно. Сакате да ми кажете дека пред година, две, три, пет немало семејно насилство. Вие го одкоренивте, па сега се врати. Тоа сакате да ми кажете. Не. Жртвите се охрабрани да пријават во Министерството за внатрешни работи, а Министерството за внатрешни работи постапува, за разлика од претходно. Дали во рамки на работењето на Министерството за внатрешни работи ќе има грешки? Да. Дали има грешки? Да. Дали има полициски службеници кои што не си ја знаат работата? Да. Дали има полициски

службеници кои што пропуштиле должен надзор, како што кажавте? Да.

Но, за разлика од претходно кога истите беа штитени врз основа на одредени предзнаци, за нормалниот човек несфатливи, сега Одделот за внатрешна контрола постапува неселективно и постапува во насока на тоа како да го отклони проблемот кој што е настанат, конкретен проблем, со тоа што за секое едно незаконито дејствие ќе утврдиме име и презиме на оној кој што не постапил согласно закон и соодветно ќе го санкционираме. Во рамки на дисциплинска постапка доколку има елементи на кривично дело, лицето ќе биде известен јавен обвинител, истиот ќе го процесуира во рамки на една процесна постапка која што е негова надлежност.

Многу ми е жал, многу ми е жал пак ќе повторам, јас очекував од вас како луѓе кои што сте многу години во рамки на државна фотелја, многу години сте сите овде во рамки на државна фотелја, особено овие од левата страна што се. Многу години.

Очекував од вас да имате додадена вредност во рамки на она кое што треба да значи градење на капацитетите на државата. Тоа може да го правите со отворање на вакви теми, може да давате допринос во конкретни комисии, може да давате допринос со конкретни законски предлози, итн. Но, кога тоа го правите, обвие во обландата на политички препукувања, верувајте ми, губиме сите. Губиме сите, буквално сите.

Јас морам да напоменам дека од 2021 година и 2022, 2023, 2024, но и 2025 и 2026 до денес, не е донесен правилник за обуки кои што требало да биде донесен согласно Законот за семејно насилство. Да, не е донесен 1,5 години во време на ВМРО и 4,5 години во време на СДСМ. Ама јас не вела не е донесен само 4,5 во време на СДСМ. Дали ја гледате разликата. Го констатираме проблемот, ќе постапиме максимум во рамки на наши надлежности и максимум во рамки на наша енергија за да ги намалиме ваквите случаи. Не можеме да ги отклониме. Не можеме да ги решиме сите. Семејно насилство имало, има и ќе има. Јас, ниту јас, ниту било кој друг не може да преземе обврска дека ќе го решиме судството во Македонија. Зошто тогаш би постоело МВР, зошто тогаш би постоела државата. Но треба да направиме се што е во наша надлежност за да ги минимизираме овие случаи и максимално државата да ја изградиме со капацитети да може да одговори. Но, пак ќе ви повторам, каде е разликата помеѓу нас и вас. Она кое што јас го говорам е реално и е во интерес на македонските граѓани, без политички предзнак и флоскули. На жалост тоа не можам да го препознам и кај вас.

Антонијо Милошоски: Благодарам на одговорот.

Дали е задоволна од одговорот и дали има дополнително пратеничко прашање, може да се изјасни пратеничката Сања Лукаревска, повелете.

Сања Лукаревска: Благодарам потпретседателе.

Благодарам министри на одговорот. Но, јас и на почетокот кажав во своето обраќање дека имаме институционални слабости од претходно и реакции кои што се задоцнети. И тука ниту сакам да правам некаков пијар, ниту да се служам со било какво политиканство, зошто борбата против семејното насилство, секогаш тоа го кажувам, пред се затоа што сум жена, не треба да препознава ниту партиска, ниту етничка, ниту било каква друга боја. И одговорноста за овие случаи кои што ги имаме сега по семејно насилство треба да имаат име и презиме. И затоа моето прашање кон вас се однесуваше на текот за онаа дисциплинска одговорност, токму во Министерството за внатрешни работи.

Повторувам, нема да дозволам и не сакам да се испревртува едно вакво сензитивно прашање за евтини политички поени. Бидејќи, на сите овде во Собранието борбата за семејно насилство треба да ни биде заеднички императив. И ќе прашуваме и секако вие ќе одговарате, се додека не се намали процентот на едни вакви случаи во нашата мала држава.

Во делот борбата која што ја покажавме и јас и пратеничката група на СДСМ заедно со коалиционите партнер е тоа што пред извесно време поднесовме измени на Законот за спречување и заштита од насилство врз жените и семејното насилство во која што одредба, односно измена ставивме, сторителот да носи електронска наракница која што ќе ја предупредува жртвата кога сторителот се приближува на оддалеченост од 100 метри од самата жртва. Владејачкото мнозинство не даде зелено светло за една ваква измена.

И повторно ќе кажам, не смеаме во иднина да си дозволиме, независно кој бил, е на позиција и дали е во законодавниот дом, во Владата или на било кој левел во извршната власт, да останеме силни на збор, а неискрени во нашата реализација. Благодарам.

Антонијо Милошоски: Пратеничката нема дополнително пратеничко прашање.

Следното прашање беше поставено до заменик министерката за спорт, Сафије Садики Шаини и се однесува на методологијата за распределба на средства за спортските федерации, клубови и слично. Повелете.

Сафије Садики Шаини: Почитуван потпретседател на Собранието, почитувани пратеници, драги граѓани, почитувани министри.

Почитувана пратеничке, ви благодарам многу за поставеното прашање. Ако дискутираме за спортот, за работата која што е направена за спортот ние можеме да дојдеме до заклучок да минатата Влада е таа која што спортот го донесе во голема корупција. Јас пред да одговорам на вашето прашање треба да елаборирам како се распределени средствата кога беше Агенцијата за млади и спорт. Знаете дека имаше распределба

на ваучери, додека распределбата на ваучери не беше добра пракса, бидејќи остави простор за злоупотреба на средствата. Спортските клубови никогаш не ги земаа средствата како што беа предвидени, бидејќи им се бараше процент. Ова е за жалост, јас би сакала да ве потсетам дека има едно обвинение против двајца ваши директори во Агенцијата за млади и спорт, Наумче Мојсовски и Дарко Каевски, за злоупотреба на 5 милиони евра.

Тоа што се однесува до субвенциите, вие знаете добро дека субвенциите се делат на транспарентен начин и е подобра пракса. Секако дека и спортистите многу задоволни и се финансираат така како што треба и овде во овој случај би сакала да ве потсетам дека вие не сте исплатиле ниту еден денар за 2024 година и ние требаше со ребалансот на Буџетот да исплатиме над 550 милиони денари во декември 2024 година. Тоа што се однесува до субвенциите за оваа година, како во првиот дел на Владата сме обезбедиле 350 милиони денари каде што се исплатени или се во фаза на исплата. Освен ова ние обезбедивме уште 300 милиони денари дополнително од забавните игри, каде што порано вие не сте ги исплатиле.

И прашањето е за вас, каде што и спортистите го поставуваат и прашањето е каде се отидени тие пари. Значи сме ги завршиле сите бази кои што беа во 2025 година, имаме и нови проекти каде што имаме подобри услови за нашите спортисти, каде што ќе имаат места каде ќе можат, имаме една нова сала во Аеродром, сала во Крушево, сала во УКИМ, во Расадник нова сала, реконструкција и реализација на атлетските писти и многу други проекти кои што се во фаза на изградба и исто така кои што се во унапредена фаза. Ние имаме направено реконструкција на над 50 спортски сали во целата територија на Републикава. Речиси во сите општини во државата сме реализирале и проекти каде што им се овозможуваат подобри услови за спортските активности.

Исто така ние ќе почнеме и со реконструкција на помошниот дел во Куманово, каде што ќе има спортска сала и го очекуваат сите спортисти во Куманово, бидејќи еден простор, речиси 500 семејства, ги носат своите деца на спортски активности. Кога зборуваме за спортот и се што е направено во Министерството за спорт во овие 17 месеци, мислам дека нема простор за дискусија бидејќи ние сме работеле многу повеќе од тоа што е реализирано во текот на тие години кога без злоупотребени средствата и се оставени спортистите во многу тешка состојба, без простор каде што би можеле да ги извршат нивните спортски активности. Благодарам.

Антонијо Милошоски: Благодарам на одговорот.

Пратеничката Лукаревска има можност да се изјасни дали е задоволна од одговорот и дали има дополнително пратеничко прашање, повелете.

Сања Лукаревска: Ви благодарам.

Ви благодарам и на вас од одговорот, меѓутоа не сум задоволна, затоа што се ми одговоривте освен тоа што беше мое прашање, каде може да ја видиме Методологијата за распределба на средства и каде може да ја видиме листата на доделени субвенции.

Не прашувам каде се до сега реализирани вашите планови, бидејќи тоа и ви е работа, да работите, затоа што и мандатот сте го добиле за тоа. Не ме интересираше за базени, за игралишта, за спортски сали, итн. Токму прашувам за доделените субвенции и достоинството на оние кои што треба да ги примат тие субвенции.

И бидејќи упорно сакате да ги извртувате фактите, треба и пред јавноста да бидеме транспарентни дека ваучер системот доби своја трансформација во модел на субвенции во февруари 2024 година во мандат на Владата на СДСМ. Не во ваше време, туку вие го наследивте тој друг модел на субвенции, заради неуспешноста на она што, така и се зборуваше на времето во делот на ваучер системот.

Од друга страна, бевте пратеничка во претходниот состав која што ја поддржуваше тогашната Влада на СДСМ и сега не може истите тие кои што сте ги поддржувале, денеска да ги кудите. Малце е парадоксално. Но, очекувам дека во иднина ќе се охрабрите, ќе ги дадете на увид на јавноста сите подзаконски акти кои што содејствуваат со оваа постапка и се она кое што значи транспарентно во делот на делењето на субвенциите.

Затоа што дали се задоволни спортистите не знам баш, ќе треба почесто да се состанувате за нив и прашајте ги од предвидени субвенции кои што им се за 2026 година колку имаат добиено сега како прва транша па ќе ги видите тие поразителни резултати.

Благодарам немам дополнително прашање.

Антонијо Милошоски: Пратеничката нема дополнително прашање.

Следен за одговор за поставено прашање е министерот за земјоделство Цветан Трипуновски, а прашањето се однесуваше на остварувањето на субвенциите за оризопроизводителите, повелете.

Цветан Трипуновски: Благодарам.

Почитуван потпретседател, почитувана пратеничке, благодарам на храброста да се јавите и да прашате во делот на земјоделството. Очигледно лошо ве спремиле, имам разбирање, очигледно тоа не е ваша материја и можеби не знаете зошто точно сакате да прашате. Меѓутоа ќе се обидам на кратко.

Протестот кој го организиравте минатата недела беше поддржан од вашите членови и вие сте ставивте во улога да бидете спасители на она што го ставивте како катастрофална состојба. Зошто, затоа што самите оризопроизводители во саботата во кажаа дека имаат залихи од пред 5 години, а пред 5 години бевте вие владејачка

гарнитура заедно со коалицијата. Ве молам слушајте внимателно затоа што ќе треба да го сфатите одговорот кој што го давам.

Она што за вас беше мисловна именка беше да прифатите оризовата арпа да биде стратешка култура од национален интерес и да се откупат количини за државните потреби како за една од важните земјоделски култури. Колегата кој што седи до вас тогашен министер за внатрешни работи им прати кордон полиција на протестантите односно земјоделците кои што ги бараа правата во тоа време, денеска што е една сосема поинаква ситуација. Меѓутоа, ајде да одиме со аргументи да видиме што направи Владата на ВМРО ДПМНЕ во делот на оризопроизводството.

Како прва мерка која што беше воведена односно имплементирана во есента 2024 година беше објавата за кофинансирање на комбајни и сушари за ориз во делот на оризопроизводството. На самата објава се јавија 57 апликанти и замислете сите 57 беа одобрени. За потсетување, во едно друго време во кое што вие седевте на Илинденска во Владата имаше списоци, имаше партиски превирања, имаше неподобни и подобни и си правеа селекција. Денес тоа оваа Влада не го практикува. Напротив секој еден што аплицирал секој одобрен со апликации и беа исплатени средствата, а се потрошија над 35 милиони денари за оваа намена.

Исто така мораме да потенцираме. Во производната 2025 година дека во вашето заминување недомаќински, нефер знаејќи дека ќе заминете од фотелјите во кои што седите, ја испразнивте браната Калиманци, акумулацијата Калиманци со цел да имаме тешка производна година да се соочиме со самиот старт со едно лимитирано производство. Меѓутоа вистината говори нешто поинаку. Со многу домаќински и одговорно управување со водниот ресурс, со сите заложби што ги направи Министерството и Владата во делот на санирање на онаа катастрофална состојба во системите за наводнување, успеавме да ја покриеме секоја една земјоделска површина со доволна количина вода и да се посее оваа битна култура за нас, нешто што во минатото беше мисловна именка.

Исто така мораме да кажеме дека вие седејќи во Илинденска број 2 се препелкавте и не сакавте да го прогласите оризот како стратешка култура. Тогашната пратеничка група на ВМРО ДПМНЕ и коалицијата ја направи измена на Законот и ја прогласи оризот за стратешка култура. На владина седница се променија сите потребни дополнителни акти и Владата спроведе откуп на 2400 тони на оризова арпа за стоките резерви, додека во ваше време вие не сакате да направите тоа. Да не зборувам за пченицата каде што бевте поносни кога увезувавте од надвор наместо домашното да се откупува за државни потреби.

Во делот на зелената нафта, јас бев еден од критичарите кога ја критикувавте таа мерка затоа што поделивте зелена нафта за паркирање на

тракторите, не и за обработка, не и за да биде дополнителна додадена вредност и компензација на трошоците во делот на земјоделското производство. Истата мерка почитувана пратеничке минатата година е зголемена за 100% и сега земјоделците добиваат сериозна количина на зелена нафта која што значи сериозен инпут во делот на олеснување на производните трошоци.

Да одиме понатаму, оваа Влада минатата година во текот на целата откупна сезона определи дополнителна мерка од 6 денари за предадена оризова арпа на откупните центри за разлика од ваше време не на откупувачите, него на земјоделците. За оваа намена како Влада одвоивме над 90 милиони денари за да им помогне на оризопроизводителите.

Во делот на исплатата на субвенциите морам да потенцирам дека исто така имате една грешна информација дека се намалени субвенциите.. Ако ги погледнете програмите за субвенционирање од 2017, 2018 па навака, тој што ве спремал за денешното пратеничко прашање ќе ви помогне се надевам, ќе видите дека никогаш немало 140 милиони евра субвенции кон македонските производители. Ќе ви кажам и зошто. Затоа што, ве молам слушајте почитувана пратеничке, многу е важно ова што ви го објаснувам, се трудам за да пренесете. Програмата која се носи обично е околу 100 милиони евра затоа што никогаш не можете однапред да предвидите колку средства ви треба согласно апликациите кои што ги имате. Меѓутоа исто така е важно да се потенцира дека во 2024 година со преземањето на власта наследивме една сериозна финансиска дупка во овој сегмент. Со ребалансот во 2024 година и со пренамената во декември месец се обезбедија дополнителни 40 милиони евра кои што се платија во однос на заостанатите обврски кон македонските земјоделци. Она што сакам да го извлечам како заклучок е дека субвенциите редовно ќе се исплаќаат немајте дилема од носењето на Програмата во 2016 година до денеска се исплатени над 30 милиони евра. Меѓутоа исто така треба да кажете во јавноста дека имаме и законски рокови за исплата на овие субвенции. Од Програмата почитувана пратеничке, во 2025 година крајниот рок за исплата на субвенциите во месец 6, во 2026, денеска сме месец трети и ве молам за трпение ќе видите во наредните денови дали оризарите ќе ги земат субвенциите. Јас ветувам дека ќе ги земат.

Она што е многу важно исто така да се каже во овој момент е дека ние со овие конкретни мерки што сме ги донеле и сме ги имплементирале е во делот да направиме санација на онаа состојба која што ја наследивме. Ние сме вистински партнери на земјоделците, така и ќе продолжиме. нивната доверба која што ни е дадена нема да ги разочараме. Напротив, ќе се трудиме што е можно повеќе од овој сектор да направиме една рентабилна гранка и да, потребна е стратегија, знаете зошто. Затоа што вие во вашето владеење донесовте едни ситни сорти наречени чистачи кои

што се речиси забранети во Европската Унија. Внесовте сорти кои што ниту се барани, ниту се употребувани во меѓународните пазари. Е затоа е потребна нова стратегија во овој сегмент, да поставиме здрави темели она што вие можеби не собравте храброст, не знаевте или не знам што уште не, не го направивте во оние 7 години кои што бевте практично власт. Ве замолувам за трпение, гледајте и учите како се водат аграрни политики во овој дел затоа што сите бројки во Државниот завод за статистика ве демантираат во вашите обвинувања. Знам дека ќе бидете незадоволни од мојот одговор, меѓутоа аргументите се на моја страна, на страната на Владата, а вистината секогаш ќе ве боли. Благодарам.

Антонијо Милошоски: Благодарам за одговорот. Пратеничката Сања Лукаревска ја замолувам да се изјасни дали е задоволна од одговорот и дали има дополнително пратеничко прашање, повелете.

Сања Лукаревска: Благодарам.

Точно погодивте не сум задоволна од одговорот и добро е што тоа го знаете. Меѓутоа во иднина било кој друг што ќе ви постави пратеничко прашање од вашиот ресор, а не ви оди во прилог не би требало да зборувате дали има познавање, нема познавање, или пак да ги редите сите работи кои што на вистина не беа дел ниту од моето прашање, ниту пак сакам да знам одговорот. Јас го поставив ова прашање пред се затоа што го влечам мандатот од Изборна единица 3 е легитимно да го поставам. Меѓутоа сакам и други работи можеби требаше да ги поставам, но еве ќе го земам вашиот принцип во предвид.

Во минатото како што рековте вие за многу работи дека било мисловна именка, но во минатото мисловна именка беше да има суспендира на ИПАРД програмата. Мисловна именка беше во еден ресор како што е земјоделството да има волку корупциски скандали, сведоци сме постојано. И сега јас ве разбираам дека најавена е реконструкција на Влада, а вие буквално на сите берзи сте за промена. Во претходно немаше намалени субвенции, сега има. Сега се укинати програмите за мали производители, за корупцијата веќе ви напоменах, преполовена е програмата за рурален развој и поништени се повиците за трактори и механизација. Бидејќи не ми одговоривте на прашањето морам сега дефокус да правам во ваш стил да зборувам се, само не она кое што е тема на дискусија. Дополнително ќе ви поставам, меѓутоа во друга прилика, сега не сум задоволна од одговорот, а сакам да ви поставам писмено прашање, па да ни објасните на сите како поминавте на средбата со генералната директорка за земјоделство и рурален развој во Брисел токму на темата за суспендирањето на ИПАРД 3 програмата.

Антонијо Милошоски: Пратеничката не е задоволна од одговорот и нема дополнително пратеничко прашање.

Следна за поставување на пратенички прашања е колешката Арбана Пашоли од Европскиот фронт, повелете имате збор.

Арбана Пашоли: Почитуван потпретседателе.

Почитувани колеги пратеници, почитувани граѓани,

Имам едно пратеничко прашање за министерот за внатрешни работи. Последниот пат кога ви се обратив од оваа говорница за мојот роден град Дебар вие ме обвинивте дека кажувам неистини. Денеска после 2 месеци реалноста на терен го потврди спротивното. Вознемирувањето што го подигнав тогаш значи било сосема реален и ако некој кажувал неистини тогаш тоа сте вие и затоа би било коректно најмалку да барате јавно извинување. Пред два месеци ова прашање изгледаше како еден локален проблем, раширен само во Дебар. Денеска овој проблем е едно вознемирување на државно ниво, како што беше техничката реорганизација. Значи ова е нарушување со конкретни последици на терен и тоа што уште по вознемирувачко е населени места каде што мнозинствата се Албанци. Вие овој процес го нарекувате процес за усогласувања, но граѓаните вака не го чувствуваат. Реалноста е многу подиректна, но се редуцираат раководните структури и одлуките се централизираат. Значи ова не е форма каде се обезбедува безбедноста, тоа е процес кој создава несигурност. Граѓаните не бараат оправдување, бирократски оправдувања. Тие бараат конкретна безбедност дома, на патиштата и на граничниот појас. Овдека реално треба да биде присутна државата кога се соочуваат со опасности. Вие рековте дека регионалната координација ќе донесе ефикасност, но во пракса не може да донесе ефикасност каде што со тргање на одлуките каде што се случува проблемот. Значи на терен имаме тешки крајби и друго, се е во опасност за имотот и животот на граѓаните. Значи ова не може да се рече ефикасност. Јас ќе земам за пример граничниот појас во Блате, една добра илустрација, значи овој граничен премин, за мене не е само еден обичен граничен премин но е стратешки граничен премин каде што имаме илегални преминувачи и контра банда. Овдека кога немаме безбедност и ова го чувствуваат граѓаните. Значи ова го чувствуваат граѓаните секој ден. И ова не е само функционално прашање, има и многу јака политичка димензија. Во една институционална функција која што е чувствителна, овдека ги допира и балансерот на етнитетот каде што голем дел беа Албанци. Да кажеме дека овие позиции треба да бидат само од професионалци, ставајќи ја на страна правичната застапеност, значи ова е градено врз правичната застапеност, не е политички компромис, тоа е уставен стандард и гаранција за довербата на граѓаните во институциите за безбедност. Значи секое нарушување кое се прави за зачувување на овој балансер, се става

во опасност овој дел и оваа сфера. Значи ова не е опасност само за овој град, туку за целиот систем.

Господине министер, општите изјави за не вознемирување веќе не се доволни. Граѓаните бараат конкретен одговор. Тие сакаат да знаат кои се критериумите за систематизација и како ќе се гарантира правичната застапеност во едно време каде што вие го укинавте балансерот, додека Законот за правична застапеност уште не го виде своите светло и како ќе се обезбедуваат градови како мојот роден крај Дебар да не останат без капацитет што се однесува до безбедноста. Институциите за безбедност не може да се третираа како простор за експерименти без влијание на стабилноста на општеството. Секоја одлука во овој сектор треба да биде транспарентен и со голема одговорност.

И на крај да кажам, многу јасно уште еднаш ќе повторам граѓаните не бараат оправдување, тие бараат реално присуство во оваа држава. Кога вие зборувате за регионална координација овде има недостатоци и се чувствуваат небезбедни. Моето прашање е директно, дали ќе го разгледувате ова решение и дали ќе обезбедите Дебар и другите места да не останат без обезбедување и правичната застапеност не биде укината и како ќе го направите тоа, бидејќи безбедноста не е работа на администрацијата, туку е државна одговорност. Во овој случај е ваша одговорност. И за граѓаните во Дебар и во целата држава, безбедноста не е само привилегија, туку е основно право. Благодарам.

Антонијо Милошоски: Благодарам.

Пратеничката Арбана Пашоли постави едно прашање до министерот за внатрешни работи по однос на безбедноста на општина Дебар и правичната застапеност.

Ќе одговори министерот за внатрешни работи, Тошковски повелете.

Панче Тошковски: Благодарам потпретседателе.

Знам дека и вас ви беше тешко да го парафразирате прашањето затоа што прашање всушност и не чув, барем не во првите 8 и пол минути од говорот на почитуваната пратеничка Палоши. Но таа почна со барање за извинување, јас еве ќе продолжам со барање за извинување кое што објективно за разлика од вашето кое што не беше објективно почитувана пратеничка и ќе ви кажам зошто.

Не беше објективно заради тоа што вие тоа што го говоревте пред некоја седница, со тоа што говоревте денес не е истоветно, еве да бидам најблаг почитувајќи тоа што вие сте една дама која што доаѓа од еден убав град Дебар. На претходното ваше обраќање овде од оваа говорница вие кажавте министри, нема ли да ги загрозите Дебарчани со тоа што ќе го укинете УВР Дебар, така кажавте, а сега ми велите дека јас сум лажго. Е сега на вашето прашање дали ќе го укинеме УВР Дебар јас одговарам исто како што одговорив и претходниот пат, а тоа е не, односно Одделот за внатрешни работи Дебар, Македонски

Брод, Гевгелија и сите останати, се извинувам Одделението за внатрешни работи Дебар, Македонски Брод, Гевгелија и сите останати ќе останат исто како што биле и претходно.

Вие кажавте дека нема да останат, односно ќе се укинат, систематизацијата помина, јас ви тврдам дека останаа како што беа предвидени и претходно ОВР-Дебар. Прв факт.

Втор факт, би ве замолил да ме слушате почитувана пратеничка, јас ве слушав без да проговорам ниту еден збор со длабоко внимание и почит. Прв факт.

Втор факт, кажавте дека ќе имало големи кривични дела, мали кривични дела во Дебар, големи инспектори, мали инспектори, тоа го кажавте минатиот пат, пошто лошо ве брифираат, ви кажав и тогаш. Е сега, ви кажувам дека такво нешто во вашиот ценет и мојот ценет и сакан Дебар нема да има, односно и во тој дел организациската структура на МВР останува иста. Е сега што ќе има повеќе во Дебар од тоа што го немаше?

Ќе има повеќе полициски службеници во униформа почитувана пратеничка. Зошто? Затоа што претходно ги немало, сега со новата систематизација овозможивме полициски службеник кој што има завршено високо образование, а такви ги има многу и во Гостивар и во Прилеп и во Битола и во Дебар, да можеме да ги ставиме во функција на граѓаните на општина Дебар, тие да бидат видливи, во униформа, да бидат на терен, да се зајакне безбедносната состојба во Дебар како што ќе се зајакне и во цела Македонија.

Што предвидовме, ве замолувам пратеничке, бидете достоинствена, еве не барам да сте како мене да ме слушате без да кажете ни еден збор, со целосен фокус и внимание на тоа што јас го говорам, како што јас ве слушав, барам да бидете барем 10% од тоа што јас ве слушав, еве толку. Доволно е? Само 10% ве молам дозволете ми да одговорам на вашето прашање, ви благодарам.

Е сега, говоревте 8 и пол минути за тоа што бараат граѓаните, а не кажавте ништо. Ништо тотално, еве нека каже било кој од пратениците што ве разбраа со тие 8 и пол минути што говоревте, небезбедност, безбедност, црно, бело, жолто, плаво, ништо не кажува.

Е сега јас да ви кажам што бараат граѓаните на општина Дебар, што бараат граѓаните на Скопје, на Тетово, на Охрид, на Зелениково, на Гевгелија и така натаму. Истото го бараат и Македонците и Албанците и Турците и Власите и Ромите и Србите и Бошњациите, сите го бараат истото. Што бараат? Бараат 37% плати на менаџери на позиции да не ги плаќаат. Зошто? Пошто тие плаќаат данок, македонските граѓани плаќаат данок, со новата систематизација ги намалуваме бројот на раководни места во рамки на Министерството за внатрешни работи за 37%.

Е сега, данокот кој што го плаќаат македонските граѓани и вашите Дебарчани, ќе биде ставен во функција поефикасно со тоа што овие кои што претходно биле на менаџерски позиции, а притоа цениме дека со новата систематизација ќе бидеме поефикасни без тие, пошто обично тие се помошници, заменици, места кои што ги укинуваме, кои што не биле доволно ставени во функција во минатото, сега ќе бидат извршители на извршителски позиции и ќе си го дадат доприносот кој што треба да си го дадат во рамки на безбедносната структура на МВР.

Што бараат Дебарчани? Дебарчани бараат достоинствено да дојдат до пасош што им го овозможивме. Дебарчани, и до лична карта, возачка дозвола што не можеа да дојдат претходно. Како и сите останати во Македонија, како и жителите на општина Сарај што не можеа да дојдат до лична карта, пасоши, возачка дозвола во рамки на својата општина. Жителите на општина Липково не можеа да дојдат до лична карта, возачка дозвола и пасош во рамки на својата општина. И на Желино не можеа да дојдат, е кој го направи тоа? Епа Владата на ВМРО ДПМНЕ го направи и за тие жители, да затоа што си ги сакаме и тие жители и во Липково и во Желино и во Дебар и во Охрид и сегде.

Што бараат друго граѓаните? Граѓаните бараат да не бидат рекетирани за дозвола за оружје да добијат како што беа во минатото. Тоа го бараат, и Дебарчани го бараат тоа. Е сега со новиот систем, електронски апликации, претходно поврзување со судовите, обезбедување на информации од суд, повеќе нема рекетирање на македонските граѓани како што имаше претходно, и на Дебарчани, прашајте ги Дебарчани, прашајте ги Дебарчани како ги рекетирале на времето. Зошто поднесовме кривична пријава за над 20 луѓе, на ваше време госпоѓо и како сега тие во рамки на постапка за временски период далеку пократок од минатото кој што бил порано по 5 години чекале, сега за 6 месеци се завршуваат тие проверки во рамки на Министерството и ги остваруваат своите права.

Што бараат друго граѓаните на Македонија и Дебарчани? Бараат професионални службеници во рамки на Министерството за внатрешни работи кои што ќе си ја заработат платата за која што се платени од нивни пари, е тоа бараат. И македонските дечиња заслужуваат безбедно да одат во училиште и албанските дечиња заслужуваат безбедно да одат во училиште и ромските дечиња заслужуваат безбедно да одат на училиште, тоа го бараат, сите македонски граѓани. Многу ми е жал, пак ќе повторам денеска го кажав ова и на едно интервју, многу ми е жал, што не можете да излезете од оној вакуум на етнички предзнак кога говориме за професионалност, кога говориме за системски реформи, кога говориме за Сејф сити. Па велите само Албанците ги фаќала камерата. Па кај ви текна, значи кај ви текнуваат овие работи, стварно не ми е јасно. Камерата на Сејф сити фаќала

само Албанци. Е како бе госпоѓо така? Како вака, јас не знам, тој што ви ги дава вакви идеи, што ги смислува приказниве, значи стварно ако го плаќате, престанете да го плаќате, смислете нешто сами, верувајте ми дека поефикасни ќе сте. Поефикасни ќе сте верувајте ми, се намалувал процентот на менаџерски кадар во Министерството за внатрешни работи, Албанците ќе останале без менаџерски позиции. Па кој ви ги кажува овие работи? Стварно не ми е јасно. Како ги измислувате, како ви идат вака како, како ви текнува, се будите од сабајле и оп камерата таму Албанците ги фаќало. Е како бе госпоѓо така?

Значи, ве замолувам, зошто е добро за сите, зошто за добро за сите ве замолувам, посветете се да си ја заработите платата за која што сте седнати во таа убава фотелја. Ве замолувам, посветете се на доброто на граѓаните, размислете како да предложите законско решение кое што ќе даде додадена вредност, размислете како да се професионализираат сите работници во рамки на администрацијата, размислете како вие ќе помогнете во рамки на општествениот систем, да имаме подобро решение и за Македонците и за Албанците и за Турците и за Власите и за Ромите и за Србите и за Бошњациите, буквално за сите убави граѓани кои што живеат во оваа наша убава држава.

Еднаш настапете во таа насока и ве замолувам, абе еднаш станете на оваа говорница и поставете, еднаш поставете прашање, еве не мора за Македонците, еве прашајте за Грците, може за Грците да прашате. Еве за Грците прашајте како се третирани Грците од Министерството за внатрешни работи, може ли? Јас ве уверувам дека и граѓаните на општина Липково и на Желино и на Сарај имаат подобри услови за остварување на своите права откога е ВМРО на власт. А вас може да ви е криво за тоа, ама здравје ќе има време, ќе докажете во иднина.

Антонијо Милошоски: Благодарам на одговорот.

Пратеничката Арбана Пашоли има можност да се изјасни дали е задоволна од одговорот и дали има дополнително пратеничко прашање, повелете.

Арбана Пашоли: Господине министер не сум задоволна воопшто со вашиот одговор, бидејќи вие само го исполнителски медиумскиот дел и не ми дадовте одговор.

Реален одговор за вознемирувањето на граѓаните. Последен пат кога сте биле во Дебар сте отишле да собирате гласови за ВЛЕН, но не сте ги прашале граѓаните какво вознемирување имаат. За општото добро како што вие потенциравте, би било добро вие да дадете оставка во времето кога се случи најтрагичниот настан во Република Северна Македонија и за морална одговорност и јас тогаш тоа би го ценела, значи вие мислевте тогаш само за вашето столче. Ако вие мислите за доброто на Албанците, вие сигурно нема да му дадете

награда на лицето кој не го почитувал албанското знаме во денот на албанското знаме.

Господине министер, јас не сум задоволна со вашиот одговор. Вие тоа што го направивте е само што кажавте, една приказна да ја наречам, бидејќи нема врска со реалноста. Тоа што го кажав минатата седница, тие беа реални вознемирувања на вработените каде што се заменуваат работните групи каде што вие немате Албанци каде што одлучуваат за населени места со мнозинство Албанци. Јас ќе ви кажам што сакаат Дебарчаните.

Дебарчаните сакаат да бидат почитувани, да не им учени дигнитетот, интегритетот. Вие што го велите дека ќе придонесете со овој избор, ќе има повеќе работени по улиците, што ќе им кажете на нив, каде што тие ги имаат тие позиции и поради оваа систематизација ќе бидат на тие работни места и ќе имаат плата помала за 5 илјади денари. Дали имате за ова некој одговор и поради фактот дека имаше една реакција и од заменик министерот после една моја реакција во социјалните мрежи и мислам дека заменик министерот би требало, да беше похрабар, да се обратеше кај вас, а не да реагираше на моите позиции, јас не ја ценам позицијата на коментатор каде што треба да го брани народот кој што го претставува.

Добро би било вие да го информирате него дека намалувањето на платите до 5 илјади денари и дека бришење на позициите кои што веќе ги имаат Албанците во Одделот за внатрешни работи, но не може овие работи да се нарекуваат унапредување, значи ова е само чистење. Ви благодарам.

Антонијо Милошоски: Пратеничката нема дополнително прашање.

Следна според списокот на пратеници за поставување прашања е колешката Александра Николовска од ВМРО ДПМНЕ, повелете имате збор.

Александра Николовска: Благодарам потпретседателе.

Почитуван претседател на Владата, почитувани министри, почитувани колеги пратеници, почитувани претставници од медиумите, почитуван македонската јавност.

На денешната седница посветена на пратенички прашања, имам три пратенички прашања до претседателот на Владата, господинот Христијан Мицкоски.

Моето прво прашање се однесува на здравствениот сектор, пред се, бидејќи доаѓам од таа стручна област која што е една од клучните столбови на секое општество, а мора да признаеме дека вложувањата по човечкиот капитал се од огромно значење. Како дел од ова парламентарно мнозинство гледам дека Владата веќе презема чекори во насока на унапредување на условите и вреднување на трудот на

здравствените работници, што е позитивен сигнал за целиот систем. А она што мене ме интересира, се конкретните бројки и податоци, колкав процент изнесува зголемувањето на платите на здравствените работници во јавните здравствени установи и каква е индицијата на Владата за нивното понатамошно системско унапредување.

Второто прашање се однесува на борбата против корупцијата. Тема која е од суштинско значење за функционирањето на правната држава и зајакнување на довербата на граѓаните во институциите. Воедно во речиси сите неодамнешни истражувања граѓаните ја нотираат токму корупцијата како еден од најголемите проблеми со кои државата се соочува покрај економската состојба и животниот стандард.

Како дел од ова парламентарно мнозинство сведоци сме дека Владата постави јасен приоритет на ова прашање, при што во изминатиот период забележуваат конкретни активности и постапување од страна на надлежните институции кои после долг период постапуваат соодветно и неселективно, што испраќа силна порака до нашите граѓани дека никој не е над законот.

Пред само неколку дена видовме дека функционер е уапсен поради примање на мито од 50 илјади евра, па би сакал да прашам, која е вашата порака во однос на напорите на Владата за сузбивање на криминалот и корупцијата.

Третото прашање се однесува на економијата, особено во контекстот на актуелните глобални и безбедносни предизвици каде што одржувањето на стабилен и економски раст е од клучно значење за развојот на државата и благосостојбата на граѓаните. Како дел од ова парламентарно мнозинство сметам дека е важно јавноста да има јасна слика за економските движења и ефектите од владините политики. Особено во делот на растот и неговото влијание врз секојдневниот живот.

Она што мене ме интересира, а верувам и граѓаните се најновите официјални параметри, колкав е растот на БДП и како Владата ја оценува неговата улога во зајакнување на економската стабилност и подобрување на животниот стандард на граѓаните. Ви благодарам.

Антонијо Милошоски: Благодарам за вашите прашања.

Трите прашања беа поставени до претседателот на Владата. Првото прашање се однесува на зголемувањето на платите на здравствените работници. Одговор ќе даде премиерот Христијан Мицкоски, повелете.

Христијан Мицкоски: Благодарам потпретседателе.

Почитувана пратеничке, здравството претставува сериозен предизвик за оваа Влада од многу причини, затоа што наследивме една катастрофална катаклизмично состојба, поради

би рекол ужасно лошите криминални политики од минатото, така наречени стабри здравствени политики.

Кога во екот на корона пандемијата, кога бевме најлоши на моменти, на крај завршивме едни од најлошите во справувањето со таа пандемија, имавме такви политики. Тие кои што го водеа тој сектор и таа Влада наместо да се грижат за здравјето на граѓаните, наместо да обезбедуваат неопходни медикаменти и материјали за да се спасат што е можно повеќе наши сограѓани, тие одлучија да склучуваат договори за интервентни набавки на вакцини од компанија регистрирана во Хон Конг чија што основна и доминантна дејност била до тој момент трговија со јужно овошје. Отприлика таа стабри здравствена политика функционираше во услови на епската и најголема криза во здравството, односно во државата.

И пред да продолжам со мојот одговор на вашето прашање, добро е камерите повторно да ја фатат оваа страна од салата, моја лева, ваша десна страна, бидејќи денеска се пратенички прашања и замислете од опозицијата нема никој присутен во салата, додека одговара претседателот на Владата и членовите на Владата. Еве сега дојде еден од опозицијата добро е, ќе имаме барем по некој. Така што ова е сликата отприлика како делува собраниската сала за овие кои што се многу загрижени за граѓаните, барем тие така викаат, па предлагале мерки, па политики креирале и така натаму. А кога имаа можност да предлагаат мерки и политики правеа се спротивно од тоа. И они мислат дека граѓаните имаат меморија на златна рипка и заборавиле сето тоа кое што се случуваше 7 години, дека имаат кратко помнење, па тука повторно ги како кажам, ги навредуваат граѓаните и нивната колективна меморија, но тоа е нивен проблем, на крајот од денот резултатите сите можеме да ги видиме какви се.

Да се вратам на вашето прашање. Оставија енорно големи договори во здравството, оставија опашки со катастрофа, односно многу погрешни политики, оставија проекти кои што во минатото ги потпишувале, односно проекти кои што практично значат дополнителен товар, посебно на клиниките во Клиничкиот центар Мајка Тереза и кога сето тоа ќе го заокружите, тогаш доаѓате до една катаклизмично, односно катастрофална ситуација.

Лично, Заедно со министерот за здравство, со директорот на Фондот работиме на решавање на проблемите кои што не се од сега, туку со децении останале таму. И знам колку работи и министерот и директорот на Фондот и лично мојот фокус е на здравството и на здравствените политики и убеден сум дека голем дел од овие проблеми се решаваат и ќе бидат наскоро решени, дел се решени, но важно е дека немаме нови проблеми. Инаку, од година во година, Буџетот во здравството расте, оваа година сме близу една милијарда евра отприлика.

Во тој буџет се разбира се вкалкулирани и зголемувањето на платите за здравствените работници. Еден од првите договори кои што како Влада ги потпишавме покрај оној во образованието беше токму и тој во здравството. И оваа година во април таа бројка треба да порасне помеѓу 5 и 7%. Се анализираат расположивите средства. Сите сме повеќе за горната граница, но треба да видиме какви се моментално расположивите средства за зголемување на платата на здравствените работници. и тој договор е со важност до 2028 година. оваа година и покрај тоа што е тешка и покрај тоа што треба две и пол милијарди евра да се обезбедат и вратат од Буџетот. И покрај тоа што ни се случува тоа што ни се случува, односно војната во Заливот веќе еден месец се направи откако таа војна трае и покрај тоа што се случува епски најголемата криза би рекол во светот енергетска ние сепак сето тоа кое што сме го преземале како обврска и сме го договориле со нашите колеги, како Влада зборувам, ние тоа и ќе го испорачаме. Е сега кога станува збор за здравството треба понекогаш не само да зборуваме убави работи, треба да зборуваме малку и со доза на критика кон одредени здравствени работници кои што наоѓаат начин преку чуден еден нов изум или еликсир кој што јас го нареков еликсир на континуирана работа да книжејки си дежурства да добиваат месечни примања кои што често пати знаат да бидат и над 10 илјади евра. Да, чудно, но вистинито. Има и такви здравствени работници кои што со помош на овој еликсир успеале да работат 31 ден во месец кога има 30 дена или помалку 28, ни помалку ни повеќе туку 24 часа. 31 ден, 24 часа без одмор, без пауза, цело време посветени на работа. Има и такви случаи. И сега треба ние да се самите преслушаеме каде одиме затоа што ова со системско решение не се решава. Ова е личен момент и секој треба својата лична одговорност да ја пренесе на останатите. Ние како Влада можеме да донесеме системско решение и прави министерот. Воведува регулирање на работно време. Дури одиме и понатаму да се обидеме и со фингер принтер терминали дали и на тој начин тоа ќе го направиме. Дури има и случаи луѓе кои што се на дежурство со помош на овој еликсир на младоста во јавните здравствени установи истовремено наоѓаат начин и во приватните здравствени установи да прегледуваат. Има и такви случаи да речеме. Но тоа не е до Владата. тоа не е ниту до министерот, ниту до директорот на Фондот, на ниту на никој од нас. Треба само свеста кај некои луѓе да проработи. И замислете има такви кои што се и би рекол во научната фела многу високо позиционирани. Јас нема да споменувам имиња, но доколку е тоа потребно можам и тоа да го направам во одредена фаза. Затоа што на тој начин директно се удира по грбот на граѓаните и на здравствените корисници.

Истовремено сакам да кажам дека ја зголемивме капитацијата за општите лекари, односно за матичните лекари која што не беше зголемена со

години. Истовремено сакам да кажам дека ја зголемивме капитацијата за гинеколозите и стоматолозите. Истовремено вклучивме после не знам колку долго време нови лекови на позитивната листа. Отпочнавме процес со кој што ќе инвестираме директно во инфраструктурата, а тоа е конечно да се заврши Клиничкиот центар во Штип заедно со студентскиот дом и нова зграда за Медицинскиот факултет при Универзитетот Гоце Делчев. Болницата во Кичево, Клиничката болница во Тетово. И кога сето ова ќе се заокружи успешно, бидејќи проектот процесот за барање на финансиска институција трае, следен чекор е да влеземе во оној голем потфат, а тоа Клинички центар во Скопје. Имам една идеја која ја разработуваме но таа идеја е поврзана со имот кој што е приватна сопственост. Разговараме со тоа лице и се надевам дека ќе постигнеме договор.

Ви благодарам.

Антонијо Милошоски: Благодарам на одговорот.

Ја поканувам пратеничката Александра Николовска да се изјасни дали е задоволна од одговорот и дали има дополнително пратеничко прашање. Повелете.

Александра Николовска: Ви благодарам на исцрпниот одговор. Како доктор по медицина целосно ќе се согласам и јавно ќе повторам дека здравствениот систем е столб на секоја здрава држава и здрава демократија. И тоа треба да биде највисоко на приоритетите на секоја власт во нашата земја. Се надевам дека успешната соработка на Владата, Собранието и нормално редовните консултации со стручни и релевантни лица ќе продолжи и во иднина.

Задоволна сум од одговорот и немам дополнително прашање.

Антонијо Милошоски: Ви благодарам.

Второто прашање е повторно до претседателот на Владата и се однесуваше на борбата против корупцијата. Одговор ќе ви даде премиерот Христијан Мицкоски, повелете.

Христијан Мицкоски: Благодарам потпретседателе.

Почитувана пратеничке благодарам на прашањето. Повеќе пати го повторувам тоа ќе го кажам и сега, а тоа е дека нема полоша работа за една држава, за една нација, за граѓаните од тоа да имаме луѓе кои што управуваат со институциите, без разлика на кое ниво а се заложници нечии, односно се би рекол затруени и инфицирани со криминал и корупција. И за тоа нема ништо полошо. Не само тој случај и други претходни случаи каде што исто така имаше луѓе кои што се од би рекол од оваа Влада поставени на тие позиции беа исто така санкционирани. Започнувајќи од оној директор на Геријатрија, продолжувајќи преку оној директор во Платежната агенција во Земјоделе, завршувајќи до овој последниот случај и така натаму. И ќе има и други доколку имаме такво девијантно однесување. Но сакам да кажам дека ова е резултат на пријава на жртва. После тоа се случуваат откривања и на

други жртви кои велат ама и јас бев, и јас бев, и јас бев и така натаму. Но тоа претпоставувам ќе биде дел од истрагата понатаму за сите овие случаи. Јас затоа замолувам секогаш, еве повторно овде во Собранието, пред македонската јавност доколку има граѓани, сопственици на компании кои што се жртви на било каква уцена слободно мојот број е тој, еден е, непроменет е, слободно можат да пријават ако мислат дека можеме да помогнеме. Но мора да учествуваат во процесот за да дојдеме до корпус деликт, односно до фаќањето на лице место. Некој ќе рече добро а од претходниве? Ние од претходните не можеме да ги фатиме корпус деликт бидејќи тие се сега опозиција и не се овластени лица. Но затоа како што реков имаме ревизорски извештаи кои што извештаи од самите институции копи што очекувам новиот јавен обвинител да се позанимава со нив. Таму има основани сомневања за сторен криминал и злоупотреби, противзаконски дејанија и така натаму. Но сегашните можеме да ги фатиме. Или некакви посредници пошто често пати има и посредници. Често пати има посредници кои што го знам јас премиерот, еве сега ручавме заедно, вечеравме, да ти завршам оваа работа, го знам и министерот или оној или овој. Има и такви и тие ќе се фатат. И кога ќе се фатат тие ќе кажат дали тоа го прават своеволно или имаат некој кој им рекол тоа да го прават. Има неколку такви посредници кои што ги мониторираме во овој момент за различни институции и кои што мислат дека тие се безбедни. Но ги мониторираме во моментот и чекаме да се случи потег, а потоа и наш потег. Секоја акција има и реакција. Тоа е закон на физика. Затоа ги замолува, сите кои се жртва на ова дејание да пријават, да кажат за да можеме ние како Влада да преземеме соодветни мерки. Ќе повторам не постои начин ако не соучествува жртвата ние некогаш да фатиме со корпус деликти, со докази. Затоа е многу важно да имаме заедничка интеракција со сите тие. И само на тој начин ние можеме да направиме правна држава. Само на тој начин ние можеме да ја вратиме довербата кај граѓаните.

Инаку кога станува збор за борбата со криминалот и корупцијата на улиците, посебно во главниот град, мислам како што тоа робусно и одлучно го направи оваа Влада, никој претходно тоа не го направил. И да не заборавиме оваа Влада не прави естрада од тоа, точно. Нема камери, нема лисици, нема упаѓање со специјални единици во три наутро во домовите на тие кои што... И тоа не треба да го има. Тоа е погрешно. Но исто тоа е факт дека оваа Влада фати и процесуираше врховен судија. Исто така е факт дека оваа Влада фати и процесуираше член на Совет на јавни обвинители. Порано Народниот правобранител, Државен правобранител, не знам што и да беше, мислам министер беше. Оваа Влада во своја истрага, со свои методи, со свои алатки најде засидани неколку 100-тина илјади евра во сид. И имам чувство дека тука нема да застане таа истрага, дека има и продолжение.

Мора да ставиме крај на тоа. Јас не сум налудничав за да сметам дека се ќе решиме ние, дека до тука било и ние се решаваме. Но најголемиот дел од работите да ги решиме. Вклучително и во судството и во обвинителството. Најголемиот дел од работите ние мора да ги решиме. И јас сум разочаран кога добивам некои информации. Многу сум разочаран, но разочарувањето може да трае неколку минути. Ако е поголемо неколку минути повеќе, но потоа мора да реагирате. Не можете да останете и да чекате. Затоа што ако не реагирате тоа најмногу на ваш грб ќе се удри, а штетата е тогаш голема. Затоа што ова е алтернативата, овие празни столици. Ова е алтернатива и затоа тука нема пардон. Нема пардон. Мораме јасно и гласно да се справиме со тие луѓе. Дали се ќе решиме? Нема да решиме се. Јас сум свесен дека нема да решиме се. Свесен сум дека секогаш по некој мангуплук ќе ни се протне. Тоа е тоа, животот е таков. Но најголем дел од овие високи коруптивни дејанија мора да се спречуваат. А нема подобар начин од тоа да сите овие кои што се жртви на ваков тип на дејание да го пријават тоа. Затоа што многу пати сум си читал пораки кои што никому не сум му ги пратил, а ми ги препраќаат како скриншот. Ми ги препраќаат. Дури имаше и таков еден кој што симулирал и телефонски разговор со мене во присуство на човек кој што ме познава. Но тоа на крајот од денот можете на одреден круг на луѓе да им го објасните и да им го кажете, да, тоа е тоа. Не можете таа перцепција да ја изградите кај народот. Народот вика тој знаеше, ништо не преземе. Е кога е одговорност на тој знаеше, тогаш тој презема и мораме да преземаме. Затоа што ќе повторам нема поголема штета ниту за граѓаните, ниту за државата, ниту за нацијата ако луѓето кои што водат институции наместо да работат за народот се длабоко вовлечени во криминал и корупција. Тогаш тие не се свои. Тие се туѓи, тие се марионети, тоа е како куклена претстава бидејќи некој друг ги управува и тогаш штетата има историски рамки. Мораме да завршиме со таа политика која што беше препознаена за претходната Влада.

Ви благодарам.

Антонијо Милошоски: Благодарам на одговорот.

Пратеничката Александра Николовска ја замолувам да се изјасни дали е задоволна од одговорот и дали има дополнително пратеничко прашање.

Александра Николовска: Ви благодарам на одговорот.

Моментално токму јас ја имам честа да бидам најмладиот пратеник во Собранието, а следствено со тоа го застапувам и гласот на младите луѓе во Законодавниот дом. Како што спомнав и во прашањето корупцијата е еден од најголемите фактори за незадоволството кај граѓаните, но и една од главните причини за иселување на многу мои врстници и млади лица од земјава. Се надевам дека борбата против

корупција ќе продолжи со несмалено темпо, па дури и со зголемен интензитет и во иднина.

Ви благодарам на одговорот, задоволна сум и немам дополнителни прашања.

Антонијо Милошоски: Благодарам.

Тука предлагам да дадеме пауза од еден час, редовната пауза до 15,00 часот и потоа ќе продолжиме со одговорот на третото прашање и другите пратеници кои имаат за поставување.

(Пауза)

(По пауза)

Антонијо Милошоски: Почитувани присутни, почитувани челнови на Владата, почитувани пратеници, новинари.

Продолжуваме понатаму после редовната пауза. Остана не одговорено третото пратеничко прашање на колешката Александра Николовска, а беше поставено до претседателот на Владата, во однос на растот на бруто домашен производ и економската стабилност.

Одговор ќе даде премиерот Христијан Мицкоски, повелете.

Христијан Мицкоски: Благодарам потпретседателе.

Почитувана пратеничке, минатата година практично 2025 реалниот раст на бруто домашен производ беше околу 3,5%. Номиналниот над 8%, негде 8,2 – 8,3. Ако на тоа се додаде и растот на бруто домашен производ во 2024 година кој што беше реално околу 3% е номинално нешто над 6 – 6,5 да речам. Тогаш можам да кажам дека овие 6 квартали од оваа Влада имаме просечен раст од околу 3,5% по квартал збориме. Претходната Влада, во своите 28 квартали има просечен раст под 2%. И сега тие ќе речат да, ама ние 2020 година имавме корона криза итн. Добро, ајде првите 6 квартали да ги гледаме повторно се под 2%. Ако ги споредуваме првите 6 квартали на претходната Влада и овие 6 квартали на оваа Влада повторно е 2:1 разликата. А бидејќи ги спомнуваат мерките од Ковидот, тоа е добро да се знае и да се каже да го знае Македонската јавност. Забораваат при тоа да кажат дека во време на Ковидот покрај тоа што направија брутален епски поткуп на изборите во 2020 година и носеа уредби со сила на Закон во 5 до 12, го зголемија и државниот и јавниот долг за 10% од бруто домашен производ. Повеќе од една милијарда евра потрошија фрлија во ветар односно во поткуп. Треба и тоа да се спомене. Затоа што ако тоа се заборава тогаш ќе остане не кажано. Тоа е добро да се спомене дека долгот јавниот и државниот се зголеми за 10% во тој период од бруто домашен производ. Она кое што е поважно да се каже, е фактот што овој раст во овие 6 квартали од 3,5% е во услови кога растот во Европа е едвај 1% над нулата. Затоа што ако го споредуваме било кој период еве ако го споредуваме можеби условно кажана нај успешниот период 2006 - 2008 година кога растот бил реален 5,5 – 6,2% инт. Но и растот во самата

Европската Унија бил толку. Што значи дека имало пред услови за да се случи тој раст. Ние сега имаме 3,5% реален раст во услови кога Европа е околу 1%. Така што сето ова има тежина, не е тоа така едноставно кажано.

Понатаму, Министерство за финансии го консолидира Буџетскиот дефицит од наследени нешто над 4,5% од бруто домашен производ. Денеска сме со цел да бидеме 3,5% оваа година. Минатата година бевме под 4%. И во услови кога го консолидираме дефицитот ние имаме раст и реален и номинален. И покачуваме плати кои што растат 8 – 9% и имаме најниски цени на горивата. Во регионот јас би рекол и во Европа и носиме директни фискални мерки од Буџетот директно ние субвенционираме кај граѓаните. И некој ќе рече, да, но во Германија со оваа цена на горивото ќе купите повеќе литра отколку во Македонија. Точно, јас не велам дека тоа не е точно. Точно е, но, прашањето е како беше пред 10 години, како беше пред 20, пред 50 години. Таа разлика си постои и тогаш и сега. Но, дали ние ја зголемуваме таа разлика или ја намалуваме. Одговорот е да, ја намалуваме. И тоа е успехот во управувањето со Владата и со ресурсите со кои што располагаме. И ние би сакале да имаме не 7 милијарди, 12 милијарди евра Буџет да можеме сите оние проблеми и сите оние како да кажам погрешни политики кои што денеска имплицираат ова што се случува, да ги покриеме и да тргнеме, но тоа го немаме. И треба исто така да се каже дека во услови на епска историски најголема криза со енергенсии растат платите, дефицитот се намалува, инфлацијата се намалува и го плаќаме солидарниот данок. Од овој месец почна да се враќа солидарниот данок кој што го зема претходната Влада. Ние го враќаме тој солидарен данок. А сега како почнуваат да стигаат пресудите од европскиот суд за човекови права кои што се однесуваат на оној дозволен судски лимит, дополнителни трошоци ќе треба да се плаќаат од Буџетот кој што, да бидам искрен не се само од претходната Влада на СДСМ и ДУИ направени туку и од претходните влади, сите. И таа бројка се проценува меѓу 700 милиони и 1 милијарда евра. повторно оваа Влада ќе треба тоа да го врати. Па згора на тоа и членот 218 од Законот за извршување е пред Уставен суд. Замислете што ќе се случи ако сега еве пример еден да дадеме Македонија Пат или општина Тетово не го добијат тој судски лимит и да целиот приход биде извршен од страна на доверителите. Нема да се добијат плати, нема да се платат режиски услуги, нема ништо. Ќе се блокира државата. И тоа е се така поради лошите политики од минатото. За жал, сметката дојде кај нас да ние треба да ја плаќаме. Но, и покрај сето ова ќе повтора во овие услови на криза еве веќе месец дена имаме криза. Ние имаме раст кој што е најголем во регионот за 2025. Оваа година одиме и погоре, прв пат. очекуваме да имаме раст реален кој што ќе биде поголем од буџетскиот дефицит оваа година. Тоа значи дека сме консолидирале

состојбата. Министерството за финансии води сметка за стабилноста макроекономска, да немаме отстапување од тој план. Тука се останатите институции, исто така многу внимаваат при реализацијата на капиталните инвестиции. И очекувам дека со реализирањето на овие капитални инвестиции, а посебно после преносот на оној проект кои што го носеа овдека шверцерски со европско знаме, а тоа е реализирањето на проектот така наречен Коридор 8 и Коридор 10-Д Бехтел и Енка од Министерството за транспорт во јавното претпријатие Државни Патишта. Уште поголем бафер ќе се ослободи за реализирање на дополнителни капитални инвестиции. Иако за мене од не разјаснети причини овој проект бил во Министерството за транспорт, но потоа се распрашав малце зошто проектот токму отишол во Министерството за транспорт. За да можат тогаш коалиционите партнери пленот да го имаат, едните во едната институција преку директорот од ДУИ, а другите во Министерството за транспорт преку министерот од СДСМ. А тоа на граѓаните им претставува товар и на Буџетот. И замислете проект финансиран директно од Буџетот, без да биде покриен со финансирање. Пошто не им одговарало така, затоа што префрлиле 300 милиони евра без да удрат лопата. Пари на граѓаните за реализација на овој проект. Па сега ќе излагаат, па ќе попуваат, ќе кажуваат приказни, вака било, така било. Ете тоа го очекувам исто така од Државниот јавен обвинител новиот, сите оние ревизорски извештаи кои што се однесуваат на работата и на јавното претпријатие Државни патишта и на Министерството за транспорт, први да бидат на дневен ред. Па да видиме тогаш кој што правел и како правел. Ете тоа го очекувам од новиот Државен јавен обвинител, визави прашањата кои што беа на почетокот на денешната седница. Така што, еве тука ќе завршам и покрај сите предизвици се справуваме и наместо коленичење испорачаме порака на стабилност, сигурност и ние помагаме.

Благодарам.

Антонијо Милошоски: Благодарам за одговорот.

Ја поканувам пратеничката Александра Јанкуловска да се изјасни дали е задоволна од одговорот и дали има дополнително пратеничко прашање, повелете.

Александра Николовска: Ви се заблагодарувам и на овој одговор.

Економскиот раст не само по бруто домашен производ туку и по сите останати параметри е од исклучително значење. Но, уште по важна и неговото реално влијание врз животниот стандард на граѓаните. Она што граѓаните го очекуваат и верувам го чувствуваат со мерките спроведени изминативе речиси 2 години, се конкретни резултати, односно подобар квалитет на живот, поголема куповна моќ и поголема економска сигурност. Се надевам дека ваквите политики ќе продолжат со ист интензитет и во иднина, со

јасен фокус на одржлив раст и подобрување на секојдневието на граѓаните.

Задоволна сум од одговорот и немам дополнително прашање.

Благодарам.

Антонијо Милошоски: Благодарам.

Пратеничката е задоволна од одговорот, нема дополнително пратеничко прашање.

Продолжуваме понатаму, на ред за поставување пратеничко прашање е колегата Амар Мециновиќ од Левица, повелете.

Амар Мециновиќ: Благодарам потпретседателе.

Почитувани колеги пратеници, почитувани претставници на Владата, почитуван претседателе на Владата.

Јас имам денеска едно прашање, кое се однесува за Министерството за социјална политика, демографија и млади. Затоа што како што ќе забележите ова прашање се однесува на сите овие 3 елементи на ова министерство, се однесува на социјалната политика која ја има во Македонија, се однесува на демографските проблеми со кој се соочуваме и нај повеќе се однесува за младите како боречко прашање за младите во Република Македонија. Во суштина низ пратеничките прашања и генерално низ дискурсот во Македонија можеме да забележиме, апсолутно се соочуваме со кризи кои се преплетуваат, кој постојат, кои си заминуваат, кои се надоградуваат. Но, речиси од 2020 од Ковид кризата па после енергетската криза, па геополитичките кризи, па ценовните шокови, па сега ново настанатата ситуација со горивот. Значи, дека нашите граѓани, нашето општество се наоѓа во една перпетлаутна криза. Но, најболната која го опфаќа целиот овој период и наназад уште, тоа е кризата со домувањето на нашите граѓани во Република Македонија. Кризата за домувањето и тоа што нашите Влади не ја агресираат кризата за домувањето, генерално повеќе покажува за приоритетите на младите од било кои статистички пресек кои можеме ние да го согледуваме овде. Зошто, затоа што за една цела генерација во Република Македонија која расте во ова едно ново време. Домувањето е главниот катализатор за иселување. Денеска имавме на собраниската расправа, пратеничка која кажа дека е најмладата пратеничка и зборува во името на младите. Апсолутно да, ајде да го надоградиме тоа. Нај боречкото прашање за младите во Република Македонија е прашањето за домувањето. И не само за младите, туку и за нивните работнички семејства. Ние со месеци, дури веќе и година дена зборуваме за минималната плата. Министерот за економија и Владата ни даваат аргументи за продуктивноста на работниците како таа требала да се зголеми пред да се зголемат минималните плати. Значи, од една страна приходите и примањата на работниците се ставени на милост и на немилост на некој апстрактни категории кои не се поклопуваат со реалноста. И од друга страна нивното право, човеково право да бидат згрижени

да имаат свој дом, се остава на пазарот. Но, јас би ве потсетил дека на пазарот му е гајле за човековото членство, на пазарот му е гајле за децата кои треба да живеат во домови. На пазарот му е само гајле за профитот и остварување на профити од било која човекова потреба.

Во поглед на тоа кога зборуваме за продуктивноста на работниците кога се зборуваше за минималната плата во суштина има истражување кои покажуваат дека еден просечен македонски работник кој прима 24 илјади денари. месечно генерира 290 илјади денари за неговиот работодавец во еден месец. Тоа значи дека околу 16% нашиот работник од вредноста која произведува ја носи дома. И од како ќе ја однесе дома ако е под кирија и таа да ми ја даде на тој што поседува станот. И со што остануваат нашите работници. Остануваат со несигурност и со Влада која што не се грижи за нивните проблеми. И кажете ми ако се 17% од вредноста која произведуваат нашите работници останува кај нив, како може едно просечно работничко семејство да си дозволи стан. Како може еден млад работник да дојде до стан, како може едно работничко семејство да обезбеди станови за следните деца. Веројатно сите тука вие малку сте постари од мене, размислувате како да обезбедите станови, мислам дека ви иде убаво тоа. И така и за другите луѓе, така и за работничките семејства. Но, со оваа вредност на платите тоа не може да се постигне. Владата во меѓувреме не нуди ништо, а домувањето не смее да биде комодитет туку напротив треба да биде човеково право. Секој нов стан, сакам да ве потсетам, секој нов стан каде што ќе има ново семејство, тоа е потенцијална нова економска клетка. Тоа го оплеменува нашето општество, младите би останале тука кога би имале услови да градат семејства. И секоја поединечна економска клетка може да допринесе за економската активност во нашето општество. И ова е просто резонирање, мислам дека со ова можеме сите да се согласиме. Тогаш како здраво разумно можеме да дојдеме до овој резон, но Владата не. Тоа е затоа што покрај долгорочните позитивни импликации кои би имале една ваква заштита на младите, дозволување е тие да креираат семејни економски клетки, не. Едноставно толку е битна поддршката и врската помеѓу олигархијата и бизнисот и политиката, толку е битна индустријата за градење кое дивее во Македонија. Едноставно таа и благосостојбата на сите инвеститори кои градат згради е побитно. Долгорочниот потенцијал, просто на државата. Владата ги негира можностите кои можеме како општество да ги преземеме. За луѓето кои го водат овој ресор, луѓето кои го водат овој ресор како да не се свесни дека тие се одговорни за благосостојбата на нај ранливите категории. И изостанува дискурс од ова министерство за нај ранливите категории. И додека кризата за домување ги иселува семејствата, ги распарчува семејствата. Додека кризата за домување ни ги

празни градовите, ги претвара во игралиште за шпекулација. Што прават овие луѓе кои го држат портфолиото и ресорот за социјална политика. Молчат. Тогаш се поставува прашањето на која страна се оние кои ни го водат ресорот за социјална политика. Бидејќи очигледно не се на страната на послабите. Кога се однесува за шпекулацијата како се одвива најчесто шпекулацијата во нашето општество со становите. Ние имаме не ја знам точната бројка, мислам дека над 100 илјади празни станови во Република Македонија. Во Скопје се 10-ци илјади празни станови. Во суштина, инвеститорите, олигархијата, инвестиционите фондови, кои шпекулираат со пазарот на домување. Намерно ги држат овие сите станови надвор од пазарот за прво да не се попречи турбо градењето цело време. А второ, намерно вештачки да се држи понудата пониска него ли што би била. Има решение за ова, има решенија во регионот, има решенија на континентот, можеме да воведеме данок на повторен имот, да се зголеми данокот. Во еден момент едноставно да нема логика да се шпекулира со станбениот простор во Република Македонија. Дополнително на ова, во медиумите се појавува вест дека дански инвестициски фонд планира да купи 300 станови во Скопје. купи. Мене ова ме плаши дека ќе се створи маѓепсан круг помеѓу инвеститорите и сега странски сопственици на нашите станови. Македонија има една брилијантна метрика, затоа што Владата многу често греша во метриците, вели дека сме први за ова, први за ова. Еве ќе ви кажам една позитивна метрика за Македонија.

Македонија има висока стапка за сопственост на станови. И тоа е добро. Тоа е убаво. Ама ја имаме како резултат од минатото. Таа сега паѓа. Ние не смеаме да дозволиме да станеме нација на киријаши. Бидејќи, ако се пополни тој маѓепсан круг помеѓу странски инвеститори кои ќе ги купуваат становите кои нашите инвеститори турбо ги градат, тогаш едноставно Македонија, Скопје и нашите урбани средини и градови ќе се претворат во места на, едноставно на киријаши. Нашите граѓани нема да можат да си дозволат да живеат.

Во суштина, во изминатата година ние имавме некои активности во Собранието кои беа предлози за санирање на оваа криза. Понудивме ограничување на кириите. Тоа не беше прифатено. Понудивме да се простуваат дел од кредитите при секое добиено следно дете. Јас мислам дека тоа е позитивно, тоа го стимулира наталитетот и го стимулира останувањето на нашите граѓани во Македонија. И крајно, им овозможува да живеат просто достоинствено. Тоа не беше прифатено. Понудивме намалување на учеството за станови, за станбен кредит. Тоа не беше прифатено. Решенијата постојат. Тие не се спроведуваат, а остануваат само прашања.

На самиот крај, јас ќе издојам неколку работи кои на мене граѓани ми ги имаат пишано по повод ова прашање, кога ја отворивме полемиката околу купувањето на становите на Данците. И прашањата се многу прости и се од граѓани и се

однесуваат до Министерството за социјална политика.

Како еден самохран родител може да купи стан и да живее во меѓувреме. Како да формираме семејство кога квадратот е 2.500 евра. Во ова цела плата ни оди за кредити. Бараме закон со кој ќе се ограничат кириите. До стан, само без бубрег. Се движиме во реалност каде што никој од нас ништо нема да поседува. До каде со оваа политика. Има ли план да излеземе од неа. На 28 години ми доаѓа да се иселам и кој не живеел под кирија, не знае каква агонија е тоа.

Моето прашање е, што има Министерството за социјална политика да им каже на сите овие граѓани. Благодарам.

Анотнијо Милошоски: Благодарам.

Бидејќи содржината на прашањето и на одговорот, се надевам по однос на надлежноста, оди до Министерството за транспорт и врски, јас би замолил вицепремиерот и министерот за транспорт и врски, да одговори на прашањето. Повелете.

Александар Николовски: Благодарам.

Видете, темава за да можеме да поразговараме, да не е само соопштение и мислам дека е добро да знае македонската јавност дека едно од основните причини зошто цената на станбениот квадрат во неколку скопски општини, во остатокот од државата е релативно коректна, е ваква каква што е, заради хистеријата која што вие и вашите прокси коалициони партнери ја создавате.

Имено, во Македонија во моментот да се донесе Детален урбанистички план се смета за поголемо злодело од да се убие човек на улица.

Се пресметуваат метри квадратни, профити, кој стоел позади тоа, кој бил сопственик и така натака. И заради тоа, во Центар не се носат планови. Јас сега ви кажувам како министер, не ги потпишувам, заради хистеријата што ја имате создадено.

Во Карпош не се носат планови, во Аеродром не се носат планови, во Кисела Вода во урбаниот дел не се носат планови, во Гази Баба делот кој што е спрема Ист Гејт, исто кој што е по урбанизиран, исто така не се носат планови. Во Чаир не се носат планови. Заради хистеријата која што ја имате вие создадено.

Се обидовме да олесниме за хотели и тоа пак бевме внимателни. Велиме, ќе важи само за оние кои што не се градски хотели, значи, за во град пак оставаме оваа ултра комплицирана процедура. Хистерија креватите по медиуми. Што е проблем хотели да се градат во Македонија.

Сега олеснуваме за маркети, затоа што сам зборувате дека инфлацијата галопира, дека цените на храната отишле нагоре. Свесни сме дека има олигопол од неколку ланци на маркети. Ги казни Комисија за заштита од конкуренција. Менуваме Правилник со кој што Правилник овозможуваме побрзо да оди урбанизацијата, со цел да можат да се градат нови маркети и да се создаде конкуренција. Еве, имаме најава веќе од

два големи ланци, Лидл и Шпаро веќе се тука. Вие повторно соопштение денеска пуштивте, па сте ме измонтирале мене, премиерот, на оној што ве формираше и сте ја ставиле во позадина сликата на тој кој што ве формираше.

Јас малку подолго сум во политика и прашајте го Димче Апасиев како сте формирани. Јас ќе ви кажам. Со директна материјална поддршка од Сашо Мијалков, кој што сега го обвинувате за градење на хотел во Охрид и дека ние не сме го спречиле. Еве, прашајте.

И која ви беше улогата во 2015 година. Да ја рушите Шарената револуција овие што ја правеа. И сега правите монтажа и на таа слика не обвинувате зошто полесно во државата ќе се градат хотели, надвор од градови, надвор од национални паркови, надвор од заштитени подрачја, надвор од заштитата на УНЕСКО, зошто полесно ќе се градат во државата. Па да молиме ние да дојдат инвеститори.

Затоа што тие хотели носат пари, носат вработувања за да не се иселуваат младите, како што пишувале, на 28 години, носат туристи и носат пари.

А овие маркетите кои што ќе влегуваат, носат поевтини цени, затоа што сега, не јас, Комисија за заштита на конкуренција кажа дека има картонско здружување.

Затоа што производител, цената што ја дава пута три доаѓа на полица, затоа што маркетите му бараат за олеснување толку, за флаер онолку, за акција толку и така натака. Па се донесе Законот. Еве да слушне и министерот за економија, за добри трговски практики. Почнаа да регистрираат пијар агенции и маркетинг агенции надвор од државата, па таму сега ги тераат производителите да се рекламираат.

И затоа ги правиме овие измени, ама паралелно вие, вашата политичка партија крева хистерија и узбуна во однос на урбанизацијата.

И многу едноставно е. Се учи на прва година на Економски факултет, а економика се учи и на Правен факултет. Значи, вака прилично е раширена како предмет, како се формира цена. Цена се формира кога ќе се пресечат понудата и побарувачката. Е сега не може ние да имаме голема побарувачка, мала понуда и цената да е ниска. Тоа е невозможно. А за да имаме поголема понуда, треба хистерија која што ја водите, да ја прекинете.

Еве, се кандидиравте за градоначалник на Скопје. Како планиравте градот да го водите со ваква хистерија. Даноци кој ќе плаќа. Буџетот како ќе се полни. Или, лесно е да се кажува, од една страна намалете, од друга страна има за се. Нема. Нема, многу едноставно е, колку што ќе ставиш, толку имаш да трошиш. И да се задолжуваш не можеш, затоа што и таму има правила колку можеш да се задолжиш.

Така што, лесно е да водите вакви ултра популистички политики, ама тие ви се удираат со сид вториот ден.

Еве, за урбанизација вашата политика ја следиме и резултат на вашата политика е 2.500 евра квадрат. И ако продолжиме со оваа политика, 5.000 квадрат ќе е. Затоа што, едноставно е. Ако нема градба, ако нема понуда, а има побарувачка, ќе одат цените нагоре. Многу едноставно е, пазар е тоа. И нема ниту еден начин да направите интервенција.

Гради државата колку што може, мора да ги даде согласно Закон тие станови на јавно наддавање, истите цени стигаат и во ПУИГ, затоа што има огромна побарувачка. А има побарувачка, повторувам, затоа што нема понуда. Всушност хистерија направивте од темата.

Сменивме овдека Закон полесно да можат да се градат училишта, градинки, амбуланти, болници и катни гаражи, направивте хистерија. Баравте од претседателката да не го потпишува Законот. Каде е урбаниот хаос кој што велевте дека ќе се случи. Еве, каде е урбаниот хаос.

Гледам многу сте загрижени за Охрид. Знаете во Охрид колку е квадрат стан во моментов. Четири илјади евра. Знаете зошто е 4.000 евра. Од вакви како вас. Затоа што сите можни заштити се ставија што постојат и што не постојат и затоа што не смее да се гради. Таму каде што се гради, не може повеќе од два до три ката максимум и млади луѓе пакуваат куферите и се селат. Точно.

Еве, Јована е пред вас, прашајте ја колку е во Охрид квадрат. Четири илјади евра, јас ви кажувам. Затоа што не се гради и не може да се гради. Заради ограничувањата кои што се поставени.

Отидовме во УНЕСКО, еве тука се колегиите, велат главното кодошење од дома ви доаѓа. Сами си ја кодошите државата. Ама за Подградец не кодошите, затоа што очигледно немате сила за таму да кодошите, да му се спротиставите на Еди Рама и да кажете што прават на таа страна. И одите, на Енвер Хоџа му се поклонувате, кој што е претходник на Социјалистичката партија што сега ја води Еди Рама, кој што е ултра демократичен, нели претходникот во затвор си го стави со ќотек.

Да, да, претходниот претседател на Социјалистичка партија, премиер, претседател на Собрание, министер за надворешни и претседател на држава, прво ќотек му даде и после го стави во притвор. Дело немаат, ама две години го држи во притвор. На таков вие се поклонувате и таков ви е пријател.

Така што, популизмот секогаш се удира од глава на граѓаните.

И ќе бидам директен. Причината зошто во урбаните делови на Скопје, во Охрид и, отприлика тука завршуваме, цената на квадрат е оваа, е политичката партија Левица и хистерија што ја создава со урбанизмот. Благодарам.

Антонијо Милошоски: Благодарам на одговорот.

Пратеникот Мециновиќ може да одговори дали е задоволен од одговорот и дали има дополнително пратеничко прашање, повелете.

Амар Мециновиќ: Благодарам потпретседател.

Почитуван министер, вие важите за еден од навистина ретките квалитетни и рационални политичари во вашата Влада и во вашата партија, но кога ќе дојде коментар од таков човек, дека Левица е причина за високиот квадрат, тоа вие не можете да ја елиминирате когнитивната дисонанца која ја создавате.

Еве јавноста да дознае, министерот Николовски рече, Левица е крива за 2.500 евра квадрат. Не се они кои сто години владеат овде. Јас со 29 години сум крив, а не они со партнери во урбанистичката мафија. Тоа што се на вечери, доручеци, ручеци, кумови, другари, пријатели, братучеди со сите тие кои вас ви ги уништуваат животите и урбаните средини, и тоа не е релевантно. Нели, Левица. И нека биде така. Во тој ваш аргумент, ние ќе учествуваме. Да, ние сме криви. Но, во две различни реалности. Вие велите, ние создаваме хистеријата.

Знаете ли министер што е хистерија. Хистерија е кога семејствата со години не знаат што ќе прават за домување. Хистерија е кога еден млад човек од немај каде се иселува од Македонија. Хистерија е кога им прокапуваат становите, кога немаат услови за живот. Е тоа е хистерија.

Вашата хистерија е за вашата позиција. Затоа го перципирате вие како хистеријата, опозицијата се буну и создава хистерија. Да, за вас вистинската хистерија е помеѓу граѓаните кои не можат да си дозволат да живеат достоинствено.

Велите дека главниот проблем биле ДУП-овие кои тешко се носат. Да, за вас и за вашите партнери тоа е проблем. Ама за граѓаните е проблем што нема регулација на кирии. Каде е регулација на кирии. Зошто цела Европа може да има регулација на кирии, ние немаме регулација на кирии. Каде ви се државните органи да градат социјално домување. Какво црно, социјално домување. Вие да градите згради кои ќе одат на штета на вашите приватни инвеститори, на свети никад. Е тоа е работата.

ДУП-овие биле проблем. Проблем се дерегулираната индустрија. И во суштина кога имаме дерегулирана ваква индустрија, неминовно го концентрираме во богатството кај шпекулантите. Вие тоа го знаете. Не можете да негирате дека во Македонија постои шпекулирање заради дерегулираната индустрија. Епа индустријата не се регулира. Какви бре ДУП-ови, каква Левица, дајте бре закони да донесеме, да изрегулираме. Индустријата 30 години без никаква регулација е. Најнерегулирана индустрија имаме за градење во Европа. Никаква заштита на луѓето.

Затоа, во суштина, ќе го завршам ова со еден коментар. Да, во Охрид очигледно не се гради според ваши видувања, ама градат Вице и Мијалков. Благодарам.

Анотнијо Милошоски: Благодарам.

Нема пратеникот дополнително прашање.

Следна за поставување пратенички прашања е Бисера Костадиновска Стојчевска, од Социјалдемократскиот сојуз на Македонија.

Бисера Костадиновска Стојчевска: Благодарам потпретседател.

Почитуван министер, добар ден, добредојдовте, ве немаме видено многу одамна во Собранието.

Вие изгледа, министер, упорно продолжувате да не знаете што одговори се праќаат во ваше име до Собрание на пратеничките прашања и што потпишувате.

Имено, на моите три пратенички прашања, поставени на 12.06.2025 година, за тоа кој е државен секретар во Министерството кое вие го раководите, иако бевте присутен на самата седница, сепак добив писмен одговор на 27.02.2026 година.

Министер, рокот за одговор на пратенички прашања е 10 дена, согласно Деловникот, член 43 став 2.

И да го занемариме рокот, односно во кој што службите ми одговориле дека во периодот од 22.05, до 26.05.2025 година, Министерството за култура немаше именувано лице на позицијата државен секретар во Министерството за култура и туризам.

Јас министер, овде го имам документот од 19.05., каде што лицето кое што ви беше државен секретар, вие го разрешувате од државен секретар, а на 28.05., каде што ја унапредувате истата личност, значи уште не е државен секретар и во тој период во кој што ви го напишале службите во пратеничкото прашање, каде што таа работи и функционира како државен секретар. Што значи, имала средба на разни настани, средба со амбасадор на соседна држава и е дел од делегацијата во Ватикан.

И како врв на ова, со пратеничкото прашање кое што го потпишавте и го пративте до Собрание, вие давате одговор дека нешто не ви е ред со датумите и со документацијата. Овие документи министер, и овие објави се направени од вас, потпишани од вас, од вашата администрација и за разлика од вас, јас имам во мене документи кои што се ваши, а не како што вие правите⁴ на вашите прес конференции, каде што мавтате со документи од друг министер пред вас.

Нема потреба како во јуни минатата година, да повикувате веднаш компјутерски криминал да истражува како изгледа овие документи, доволно е само да чуete што потпишувате и да се грижите повеќе за вработените наместо да ги казнувате.

Минатиот пат не бевте на седницата за опозициски пратенички прашања и вашиот заменик рече дека на сите три прашања ќе одговори писмено.

Еве, повеќе од две, три недели, повторно нема одговор. А сите три прашања имаат една единствена цел. Да одговори зошто Министерството две години по ред не постапува по член 65 став 4 од Законот за култура, каде стои дека Министерството е обврзано да ги објави

резултатите на веб страната на Министерството, особено за националните станови.

Нема ниту еден пилот проект како вашиот измислен делегиран буџет да го покрие тоа дека две години не се јавно достапни од Годишниот конкурс.

Но она што е добро во цела оваа ситуација е дека после моето прашање до заменикот министер, добар дел од националните институции почнаа сами да ги објавуваат резултатите од Годишната програма, односно да не ве слушаат, знаејќи дека повторно, по стоти пат ги носите во корсокак, како што го правите и со пресметките за плата.

Моите три прашања до вас се следните.

Прво, како планирате и што планирате да направите за да го заштитите Курбиново со 20 илјади денари, за 2026 година, знаејќи дека еве денес како што пишуваа порталите, Управата за заштита не успеала да потпише ниту дозвола, а имавте две години на правите експропријација на имотот околу црквата.

До каде сте со Законот за култура, Законот за заштита на културно наследство, Стратегијата за култура денес ја објавивте, после скоро две години, на веб страната на Министерството и на ЕНЕР, Стратегијата за креативни индустрии, кои патем најавувавте дека ќе ги укинувате кога бевте опозиција, ама изгледа нешто се има сменето и уште ред други документи кои се основни документи на Министерството за култура.

Или поедноставно, кој е еден стратешки закон кој што сте го сработиле за скоро две години.

И третото прашање, дали вработените во култура ќе ја земат мартовската плата по Упатството што денес пак го пративте, потпишано само од вас, или по Општиот колективен договор, согласно член 14 став 1. Благодарам.

Анотнијо Милошоски: Благодарам.

Пратеничката Бисера Костадиновска Стојчевска постави три прашања. Сите три прашања се за министерот за култура.

На првото прашање ќе одговори министерот Љутков, повелете.

Зоран Љутков: Благодарам потпретседател.

Пратеничке, драго ми е што после две години, трет пат ве гледам во Собранието и добро е што сте денеска овде, конечно да ни покажете дека сте почнале да си ја одработувате платата.

Инаку, јас во две години, втор пат не сум се појавил од оправдани причини, а на мое место бил заменик министерот.

Сите прашања кои што сте ги поставиле, сите прашања ви се одговорија и реално од ова што го избрзавте вака имавте доволно време да ги поставите прашањата, ништо не ве разбрав. Ама буквално ништо не ве разбрав. Значи, таква една конфузија од прашања, таква една конфузија ама еве јас полека имам доволно време, полека ќе ви одговорам на сите. Ќе пробам некако јас да ви ги формулирам прашањата бидејќи претпоставувам

дека нешто сакавте да кажете ама не ви беше до крај јасно како да го поставите.

Овдека зборувавте за некакво казнување на вработените. Сега некоја констатација еве најдете кога еден од вработените и во националните установи и еден од вработените во Министерство за култура е казнет. Како што водите политика на лаги постојани бидејќи бевте нај неуспешниот министер за култура во историјата на независна Македонија. Како што цело време шпекулирате, еве една шпекулација на секоја ваша прес конференција или најава, ретко кога зборувате за култура ама кога зборувате постојано, викате: Буџетот за култура се намалува од година на година.

Почитувана претходна министерке и пратеничке, Буџетот за култура во рок од 2 години е зголемен од над 750 милиони денари. И, вие тоа го знаете, тој чини сега од 4 милиони и 300 сега е 4 милиони и 154 милиони и 200, значи како можете да зборувате секоја година дека Буџетот се намалува. Значи, уште малку милијарда ќе стигне повеќе од вас и при тоа ние сме Влада која што секоја година парите за плати ги обезбедува од Владата од Буџетот. Никогаш од 2024 го па наваму не е скратен ниту еден денар од програмите на националните установи за да се даде за плати кои што вие постојано го правевте. Еве, вие не, последните 2 години ама бидејќи имавте 7 министри за 6 години еве и претходните министри го правеа тоа од 2020 година па наваму.

Вас ви е јасно многу што се случува со Курбиново и еве за да не шпекулирам со некои информации. Од Управата за заштита на културно наследство од страна на Завод - Битола и музеј Битола беше доставено барање за добивање конзерваторско одобрение на црквата „Свети Ѓорѓија“ во Курбиново која предвидува изградба на заштитни тремови, настрешници во функција на објект. Министерке, ние влегуваме во приватен објект, бивша министерке, добро, се извинувам. Претходна, ајде, ајде, да.

Значи, влегува во приватен имот, се разбира дека кога се влегува во приватен имот треба да ги прашате сопствениците или треба да се направи измена во законот па, понатаму да се направи експропријација. Така да, тоа прашање е завршено. Управата за заштита на културно наследство работи заедно со завод и музеј во Битола и во најскоро време таа работа ќе биде завршена.

Кога зборувате за закони, за стратегии итн. а, првото прашање? Добро. Ви благодарам. Толку имав да одговорам на првото.

Антонијо Милошоски: Благодарам за одговорот на првото прашање.

По однос на истиот одговор пратеничката може да се изјасни дали е задоволна и дали има дополнително пратеничко прашање, повелете.

Бисера Костадиновска Стојчевска: Благодарам.

Среќа дојдевите вие и ме надминавте во најлош министер. Две години скоро сте министер и во две

години имавте право имавте и време и шанса на Управата за заштита на културно наследство да му обезбедите Буџет и конечно црквата во Курбиново да биде готова. Толку. Имавте време, знаете, ако не знаете вие, прашајте во Владата како се прави експропријација дека треба пари дека треба Буџет дека треба тоа да го направите и тогаш зошто воопшто на музеј во Битола сте им рекле и сте им одобриле 20 илјади денари за Курбиново.

Токму за тоа, да постават заштитни тремови, токму за тоа. Ако не сте знаеле како, требало да прашате. Има таму кој да ви објасни, да ви каже како се прави експропријација има многу постручни од вас кои што можеле тоа да ви помогнат во 2 години да го направите, се надевам дека ќе успеете и трет Буџет да испланирате и се надевам дека на тој Буџет ќе видиме пари за експропријација, да ја доправите конечно црквата Курбиново. Бидејќи беше најавено дека на 9 декември 2024 година ќе биде отворено но, еве кај да е ќе биде и 9 декември 2026 година, па ништо. Ви благодарам.

Антонијо Милошоски: Пратеничката нема дополнително прашање, министерот Љутков може да одговори на второто поставено прашање од пратеничката Бисера Костадиновска Стојчевска, повелете.

Зоран Љутков: Благодарам многу.

Седум години бевте на власт, еден денар немавте обезбедено за експропријација, ние сега имаме обезбедено за оваа година 1 милион евра за експропријација така да, не се секирајте ќе биде завршена работата.

Во однос на второто прашање претпоставувам дека прашавте за Законот за култура, стратегија за култура и стратегијата за креативни и културни индустрии.

Сите овие, еве и денеска и вие си потврдивте дека стратегијата за култура е на ЕНЕР закачена. Вашата стратегија заврши од 2018 година до 2022 година, заврши во 2022 година која што направивте стратегија во која што 60% од стратегијата беше критики кон претходната власт а 40% беше некакви идни планови без акциски план беше донесена. И, пазете сега од таа стратегија од 2018 година до 2022 година немавте ни 5% реализација. И, вие денес ми зборувате дека ние сме немале национална стратегија за развој на културата. Мислите така се прави ова, како што мислевте вие. Ќе си седне некој, ќе си напише стратегија за 15 секунди. Тука треба евалуација, тука треба функционална анализа на институциите, тука треба да зборувате со струковите, здруженија, тука треба да разговарате со поединци, треба да разговарате со сите национални установи, треба да зборувате со сите невладини организации, треба да зборувате со сите општински организации, треба да зборувате со локалната самоуправа. Значи, треба буквално да разговарате со сите за да можете да направите една здрава национална стратегија

која што подоцна ќе има висок процент на реализација.

И, вие сега ми зборувате за национална стратегија кога вие претходната ја напишавте за 15 дена и имавте реализација 5%, а јас тоа нема да го дозволам. Јас не сум министер како вас, 4 години да се шетам по светот а дома работата да не биде завршена. Не може тоа така. Значи, треба да седнете дома и да си ја завршите работата. Не може тоа да ви биде приоритет. Што се работи за Законот за култура, исто и тој е во процедура, за многу брзо ќе биде изваден. А, кога зборувате за стратегија, за креативни индустрии, кажавте една многу голема невестина за креативните индустрии.

Креативните индустрии се создадени од претходната Влада на ВМРО - ДГМНЕ, кои што вие ги укинавте од 2017 година па наваму. Значи, тие беа укинати. И, после пред избори под притисок на уметниците и на јавноста ги вративте со еден скроман Буџет со кој што како да ви кажам, луѓето не можеа уметниците ни семки да си купат со тие средства. Затоа, ние продолживме здраво да работиме на креативните индустрии и претходната година и оваа година имавме многу конкретни пријави и многу добри решенија. Ланската година беше успешна се надевам дека и оваа година ќе биде исто така успешна. Ви благодарам многу.

Антонијо Милошоски: Благодарам.

По однос на одговорот за второто прашање пратеничката да се изјасни дали е задоволна, дали има дополнително прашање.

Бисера Костадиновска Стојчевска: Благодарам потпретседателе.

Министре вие Министерството за култура и туризам го направивте за авантуризам. Јас бев министерка 2 години и 4 месеци, да ве поправам и во тие 2 години и 4 месеци имавме донесено и стратегија која што од разни причини се кочеше не се тука во Собрание не можеше никако да помине, точно е но, во 2 години и 4 месеци го донесовме Законот за употреба на македонски јазик кој што вие упорни сте од првиот ден да го рушите. Ниту профункционира инспекторатот, ниту профункционираа лекторите. Ништо не профункционира.

Затоа, сега ќе дојдете на надзорна расправа да ни објасните зошто не функционира Законот за употреба на македонски јазик кој што тука заедно го гласавме сите, и вашите колеги и моите колеги. Затоа, министре, следен пат кога ќе правите стратегии со акциски план кажете што ќе направите и за културата и за заштитата на културното наследство наместо во акциониот план односно во стратегиите што ги правите по 15 страни, 8 да бидат за зголемување на плати. Ви благодарам, немам дополнително прашање.

Антонијо Милошоски: Благодарам.

Нема дополнително прашање, по однос на третото поставено прашање повторно одговор ќе

даде министерот за култура и туризам Љутков, повелете.

Зоран Љутков: Благодарам потпретседателе.

Пратеничке, навистина е авантура да се биде министер после вас. Голема авантура. Тоа што го создадовте и што го оставивте во Министерството за култура е огромен предизвик. Така да, тука ќе завршине со приказната. А, Законот за употребата на македонскиот јазик ќе имаме надзорна расправа па ви ги објасниме работите што е она што сте го направиле вие и зошто ни создаде толку големи проблеми при негова имплементација. Ќе си ја видите вината на надзорната расправа.

Во однос на колективните договори, тоа што сте го направиле во 2024 година, тоа создаде такви проблеми кои што до ден денес човек не може да ги расплетка. И, затоа се одлучивме на еден ваков чекор каде што заедно со Министерството за финансии, со Министерството за култура и со Владата создадовме, направивме формула која што е транспарентна. Формула која што ја одразува сликата какви треба да бидат платите на вработените во култура. Така да, вие немате право да зборувате за почитување на колективните договори.

Од кога сте вие на власт од 2019 година кога е потпишан колективниот договор до 2024 година, министерке го јадевите Буџетот, па бевте тогаш министер. Го јадевите Буџетот на програмските активности. Дали сте вие свесни што сте правеле. Ја доведовте во културата да биде само трошок, 90% од Буџетот за култура ви одеше во плати, само 10% ви одеше во програмски активности. Денеска ниту еден денар од програмата не оди во плати и тоа треба да ви биде јасно и тоа ви е повторено 200 илјади пати. И, не знам, можете вие од овде да излегувате и да зборувате и разно, разни приказни да кажувате но, тоа не ви мине.

Значи, вие сте тие кои го создадовте хаосот, вие сте тие кои што не го почитуваше колективниот договор и кој што во 2024 година ја направи најопасната пресметка за плати. Денеска кога се донесе решение имаме хармонија и во делот на програмските активности но, имаме хармонија и во делот на...

Антонијо Милошоски: Ви благодарам и вам.

Дали сте задоволна од одговорот колешке пратеничке, дали имате дополнително прашање, повелете.

Бисера Костадиновска Стојчевска: Ви благодарам потпретседателе.

Министре, вашата авантура културните работници скапо ја плаќаат ама навистина е многу различно кога сте опозиција и кога од петни жили го браните колективниот договор како актер од прва категорија, чија што плата сега со новото покачување треба да ја надмине таа и на пратениците и на министрите ама сега изгледа е друго од позиција на министер. Епа, сега жалам, вие најдобро знаете какви амбиции имате и дачи ќе седнете на тоа место или не. Јас немав 800

тужби, вие сте скоро 2 години, јас не добив ниту една тужба за плата во две и пол години а вие во без малку ни 2 години имате повеќе од 800 тужби и сите имаа позитивна разрешница. Така? Јас министре, ќе ви поставам уште едно дополнително прашање.

Дали вработените во култура ќе ја земат мартовската плата по упатството или по општиот колективен договор согласно член 14 став 1, ве молам да ми дадете точен одговор.

Антонијо Милошоски: Пратеничката има дополнително пратеничко прашање поврзано со мартовската плата. Одговор ќе даде министерот за култура Љутков, повелете.

Зоран Љутков: Благодарам.

Ќе бидам многу краток, многу е важно да ги решавате проблемите. Значи, тоа е најважно. Не е важно, како рековте, 2 години и 4 месеци сте биле министерка, не е министер само да прошетате низ министерството и да уживате во придобивките. Не е важно тоа, многу е важно да седнете и да разговарате со вработените. Важно е да разговарате со синдикатите, важно е да разговарате со сите но, не сте смееле да паднете на и на најмал притисок.

Мојата плата, да, како актер првенец далеку од тоа дека ќе ја достигне оваа другата и мислам дека и тука шпекулирате и е сосема различна од тоа што вие сугерирате. И, да, имаме точна пресметка на плати која што ја направивме претходната година. Упатството е пратено до сите национални установи и до сите локални установи, сите приматели кои што земаат плата од Министерство за култура и таа плата ќе биде направена врз основа на тоа упатство за мартовската плата од 2026 година. Благодарам.

Антонијо Милошоски: Благодарам.

Продолжуваме понатаму.

Следна за поставување на прашање е колешката Саранда Имери Стафаи од ВЛЕН, повелете.

Саранда Имери Стафаи: Ви благодарам потпретседателе.

Почитувани колеги пратеници, почитувани членови на владиниот кабинет, почитувана јавност. Јас за денес имам три прашања кои што две од нив се однесуваат на мојот град од каде што доаѓам јас поточно Чеграње, село Чеграње. Имам едно прашање за заменик министерот за енергетика Мирослав Лабудовиќ, едно прашање имам за Мухамед Хоџа министер за екологија и третото прашање за министерката за образованието Весна Јаневска.

Заменик министер за енергетика, прашањето кое што ќе биде поставено е едно прашање каде што ние како пратеници на коалицијата ВЛЕН сме го подигнале како минатата година и за истото имаме жалби од селаните од село Чеграње. Поточно станува збор за каменоломот каде што се наоѓа ова село. Значи, со фирмата „Лице Комерц“ во Чеграње која што создава едно големо вознемирување кај селаните и една еколошка катастрофа. Значи, овој каменолом или работи

300 метри од населените места и 40 метри до резервоарот каде што граѓаните имаат питка вода.

Значи, селаните постојано се вознемирани од детонациите кои што таму работат и многумина од куќите таму имаат пукнатини и има штета и во резервоарот за вода. Што има превземено Министерството за енергетика и инспекторатот којшто функционира во склоп на ова министерството за проблематиката која што ја спомнав. Второто прашање е за министерот за животна средина, Мухамед Хоџа, значи станува збор за депонијата Русино, ова е депонија каде што се собираат сите ѓубришта од полошкиот регион. И, ние повеќе сме погодени од оваа депонија бидејќи имавме проблеми со ова.

Значи станува збор за поттикнување на оган и имавме со недели каде што граѓаните не можеа ни да дишат. Имаше магла во градот и навистина создаде големо вознемирување.

Ме интересира, какви планови има Министерството за екологија за да се модернизира оваа депонија, бидејќи имаме големо вознемирување кај граѓаните, особено ова си има последици по нивното здравје.

Следното прашање е за министерката за образование. Како што знаеме од 2002 година учениците од Куманово ја следат наставата во тешки услови, во објект кој што бил објект на поранешниот ЗИК. Во овој објект учат учениците од гимназијата Гоце Делчев и од Техничкото училиште. Како што спомнав овие ученици речиси две децении учат во тешки услови и после ова големо очекување во 2024 година почна изградбата на новиот објект каде што треба да се систематизираат учениците од гимназијата и од техничкото училиште.

Моето конкретно прашање е кога мислите дека ќе заврши објектот, каде што на крај овие ученици можат да ја следат наставата на начин кој што го заслужуваат. Ви благодарам.

Антонијо Милошоски: Благодарам.

На првото прашање ќе одговори заменик министерот за енергетика, Лабудовиќ, повелете.

Мирослав Лабудовиќ: Почитуван потпретседателе, почитувани пратеници, почитувани претставници на Владата.

Почитувана пратеничке Стафаи, благодарам многу на прашањето.

Можам да кажам дека со формирањето на Министерството за енергетика, рударство и минерални сировини и со преземање на надлежностите рударство и минерални сировини од Министерството за економија во нашето министерство и Државниот инспекторат за енергетика, рударство и минерални сировини, ако влезе како орган во состав во министерството, беа извршени и вонредни надзори на сите концесионери, почнувајќи од 2024 – 2025 година, и кај 46 од нив беа утврдени неправилности, им беше едноставно раскинат договорот. Можам и да кажам дека за разлика од 2024 година во 2025

година по основ на концесиски надоместок за експлоатација и за простор се наплатени и влезен е во Буџетот на државата, скоро или нешто над 1,2 билиони денари. За разлика од 2024 година каде што таа наплата е за околу 50% помала, околу 580 милиони денари. Така што активностите што биле спроведувани на терен веќе даваат резултати.

Во однос на концесијата што се случува во селото Чебрани и каменоломот има стигнато претставка од месната заедница од селото, министерството веднаш го има проследено тоа и до Инспекторатот за животна средина и до Државниот инспекторат што е во надлежност на министерството, од Државниот инспекторат за енергетика утврдено е дека концесионерот работи според рударскиот проект и дека тука нема никакви недостатоци, меѓутоа тоа што има стигнато од Инспекторатот за животна средина дека има недостаток, уствари на концесионерот му фали де интегрирана дозвола што ја издава општината Гостивар.

Ние како министерство имаме доставено барање до општина Гостивар со кои документи располота концесионерот, испратени се мислам во октомври минатата година и до ден денес немаме никаква повратна информација од општина Гостивар. Така што во моментот можеби тоа прашање треба повеќе да биде адресирано до општина Гостивар, бидејќи тие немаат постапено и немаат дадено никаков одговор према нас, но и према Инспекторатот за животна средина.

Воедно сакам да апелирам кај сите граѓани во кои нивни села или да речам нивна близина на просторот каде што живеат, доколку забележат било какви неправилности од концесионерите за експлоатација на минерални сировини, да се обратат до министерството, да можеме да се направат вонредни инспекциски надзори и да се утврдат тие неправилности доколку постојат. Ова не е прв пример вие што го кажувате, бидејќи кога ќе излезе Инспекторатот на терен во тие минирања се вршат баш према закон, меѓутоа Инспекторатот не може 24/7 да биде присутен на локациите и можеби некој од концесионерите малку повеќе вршат минирање кои што доаѓаат до оштетувања на локалните објекти и за тоа е апелот да не информираат почесто за да можеме и тие работи да ги превенираме. Ви благодарам многу.

Антонијо Милошоски: Благодарам на одговорот.

Пратеничката Саранда Имери има право да се изјасни дали е задоволна од одговорот и дали има дополнително пратеничко прашање, повелете.

Имери Стафаи Саранда: Благодарам заменик министер. Значи ова е едно вознемирување на селаните од Чебрани каде што постојано бараат решение за оваа проблематика. Ви благодарам за одговорот. Сега ќе знаеме каде треба да се адресира проблемот.

Немам дополнително прашање, ви благодарам.

Антонијо Милошоски: Нема дополнително пратеничко прашање.

Второто прашање беше поставено до министерот за животна средина Мухамед Хоџа и истиот го поканувам да одговори на ова прашање, повелете.

Мухамед Хоџа: Благодарам потпретседателе.

Почитувани министри, почитувани пратеници, почитувана пратеничке, Ви благодарам за прашањето кое што беше околу регионалниот центар во близина на Гостивар во местото Русино. Пред да одговорам околу оваа регионална депонија, би сакал да се надоврзам на одговорот на претходното прашање, бидејќи се спомна и Државниот инспекторат за животна средина, каде што е во склоп на Министерството за животна средина и просторно планирање жалби од граѓаните имаше и до Инспекторатот за животна средина за случајот што вие го спомнавте на говорницата на Собранието на Република Северна Македонија и истите беа упатени во општина Гостивар, поради тоа што општината си ги има ингеренциите кои што имаат дозволи од категоријата Б. Значи жалбите се дојдени во министерството, поточно во Државниот инспекторат, кој што функционира во склоп на Министерството за животна средина и просторно планирање.

Ќе одговорам на прашањето каде што вие го поставивте околу регионалната депонија Русино во близина на Гостивар и би сакал да истакнам дека Министерството за животна средина и просторно планирање, поточно Владата е фокусирана за изнаоѓање решение, долгорочно решение кое што се однесува за оваа депонија во нашата држава. Значи ова ќе бидат изградени регионални депонии, регионални центри и една ќе биде во близина на Гостивар. Таму веќе сме почнале со реализација на еден нов центар за собирање на депонија и што предвидува првата фаза. Првата фаза предвидува или на техничкиот дел за потребите на регионалните за одржување каде што треба да се и нивното менаџирање со средства или механизам кој што е нов и е за потребите за регионалниот центар.

Истовремено во Министерството за животна средина и просторно планирање имаме сознанија дека со една кредитна линија со Европската банка за обнова и развој ќе реализираме проекти за тие регионални центри на нашата територија и една од нив ќе биде во Русино. Значи во подготовка сме на документацијата за овој регионален центар и мислам дека истиот повик ќе биде објавен и успешно ќе завршат сите процедури и после ќе биде избрана компанија која што ќе биде изграден регионален центар и ќе биде загрижени за екологијата. За овие средства ќе може да конкурираат сите заинтересирани, истовремено ќе биде избран и економскиот оператор и верувам дека 2026 година ќе биде година на пресврт, на еколошки пресврт, бидејќи на долгорочен план ќе ги решиме овие проблеми.

Овдека е другата фаза на проектот каде се предвидуваат и механизација за сите општини кои што имаат јавни претпријатија. Во Полошкиот регион се девет општини што ќе бидат снабдени со ваков механизам и со овие регионални центри ќе бидат опфатени 260 илјади жители во вкупно девет општини. Мислам дека сите процедури ќе бидат за вршени во одредено време и според законот и 2026 година ќе биде година на почеток за изградба на два регионални центри и третата верувам дека ќе биде реализирана. Благодарам многу за прашањето и овде сме за дополнителни прашања и за прашања кои се однесуваат за животната средина и на овој начин го браниме и здравјето на граѓаните. Благодарам.

Антонијо Милошоски: Благодарам на одговорот.

Пратеничката Саранда Имери Стафаи ве молам да се изјасни дали е задоволна од одговорот и дали има дополнително пратеничко прашање, повелете.

Имери Стафаи Саранда: Ви благодарам за одговорот господине министер.

Кога сме кај заштитата на животната средина овде сакам да имаме уште едно вознемирување што се донесува до градот Гостивар. Јас знам дека надлежностите за чистотата и за чување на животната средина ги има општината, но како што знаеме општина Гостивар е општина каде е во големо долгови, има многу проблеми, значи тоа не го гледам јас, туку и сите граѓани, некако општината не може да го менаџира отпадот. Значи имаме нечистотија која што е невидена и улици каде што прашината и калта со години не виделе вода. Нашите жалби секогаш се упатени до општината, но никогаш не сме имале одговор. Мене ме интересира, немам дополнително прашање што се однесува до претходното прашање, но ме интересира што може да направи Министерството за екологија во овој случај, да излезе во пресрет на граѓаните, да го подобри нивниот живот.

Антонијо Милошоски: Благодарам.

Пратеничката има дополнително пратеничко прашање, повелете.

Мухамед Хоџа: Благодарам.

Почитувана пратеничке, поточно вие го спомнавте и тоа дека тоа е во ингеренции на општината и на локалната самоуправа. Општина Гостивар треба да се грижи за чистотата во градот, но ќе се надоврзам со тоа што го спомнав претходно, бидејќи општина Гостивар заедно со осум други општини од Полошкиот регион, од овој проект ќе има техничка механизација која што ќе биде во служба на комуналното претпријатие кое што функционира во склоп на општина Гостивар. Значи ќе биде во служба на општина Гостивар, но општината е таа што треба да се грижи за чистотата. Ние со регионалните центри ќе ставиме модерен систем на собирање на отпадот од целиот Полошки регион.

Антонијо Милошоски: Благодарам на одговорот.

Третото прашање на пратеничката беше поставено до министерката за образование Весна Јаневска и ќе ја замолам министерката да даде одговор на прашањето, повелете.

Весна Јаневска: Почитувана пратениче, претпоставувам дека ви е познато, оваа Влада направи навистина градежна офанзива во областа на образованието со вкупно околу 67 милиони во две години за развој на инфраструктурни објекти во образованието.

Училиштето Сами Фрешери во Куманово почна да се гради крајот на 2024 година од страна на оваа Влада и да, познато ни е дека учениците во овој момент учат во супстандардни услови и токму затоа училиштето забрзано се гради.

Но, за да не бидеме изненадени има еден проблем кој ќе треба во иднина да се реши и токму поради тоа не можам да ви го кажам точниот датум кога ќе биде готово. Беше планирано да биде готово до крајот на 2026 година, но проблемот е тоа што Министерството за образование и наука работи по проекти добиени од општините.

Проектот за ова училиште Сами Фрешери има фалинка која ние се ја надминавме, но за жал таа фалинка не е земена во пресметките. Значи, за училиштето Сами Фрешери фали во проектот што е доставен од општината греење, некакви пумпи за греење, простете јас не сум инженер и не можам да ви кажам точно што е тоа, и поврзување на ова греење и машинство со локалната мрежа.

За ова неколку пати се информирани да се поправи проектот, проектот е поправен на наше инсистирање со многу допивки и преписки со општината, но повторувам ова не е земено во калкулациите на пресметката на чинење на училиштето.

Како и да е, сеуште не сме до фазата кога ќе треба да се пристапи на овој дел од изградбата и изградбата и натаму забрзано продолжува, се додека она што ние како министерство го имаме во проектот не го завршиме. Тоа може да биде завршено и до крајот на 2026 година, а понатаму ќе видиме како ќе се одвиваат условите за работа и можностите за работа.

Инаку како што веќе реков во две години се вложени 67 милиони и мислам дека сте сведоци на пример во Тетово имаме огромни инвестиции во две средни училишта. Ние само пред некој ден отворивме инвестиција од 5 милиони евра на регионален центар кој со помош на Европската Унија од ИПА Програмата се спроведува, но тоа е едно огромно училиште во кое ќе можат да учат над 1500 ученици, а верувам и во Сами Фрешери кога ќе биде завршено како ова во Тетово што е, ќе можат да учат многу повеќе ученици, тоа е средно стручно училиште исто така.

Значи водиме грижа да оспособиме инфраструктура, особено за средно стручните училишта, бидејќи вас ви е на сите добро познато дека пазарот на труд има проблемот со стручни кадри кои ќе можат веднаш да се вклучат во

пазарот на труд за да можеме да ја подигнеме продуктивноста и стопанството на оваа држава.

Дополнително вие секако знаете дека ги работиме проектите за едно сменска и целодневна настава, дополнително знаете дека ги реновираме 30-те стари спортски сали и дека почнуваме 30 нови спортски сали, она што е исклучително значајно, веќе ни заврши тендерот за доградба на Факултетот за физичка култура, затоа што она што го викавме проект за ФИНКИ и ФФК стана ФИНКИ само, тоа е веќе објавено на јавноста и тоа е во процедура.

За жал, тие две згради 10 години, знаете стоеја неупотребени. Јас малку се оддалечив од Куманово, но се е тоа она во градежништвото што Министерството заедно со Владата го прави, значи и тоа ќе го направиме.

Еве пак да се вратам на училиштата. Во овој момент почнуваме доградба на училиници во Ѓорче Петров, во Карпош, во Центар, во одредени училишта бидејќи во Скопје најголема густина и таму ќе треба инфраструктурни инвестиции, доградби, адаптации за спроведување на едно сменска настава. Инаку во Куманово, извинете малку од тема на тема, но се е поврзано со инфраструктурата во Куманово. Секако дека знаете бидејќи сте од таму дека имаме еден од најголемите, најопремените регионални центри за средно стручно образование. Покрај училиштето Сами Фрешери, во овој регионален центар покрај реконструкциите вложено е многу и во инфраструктурата, вложено е многу и во опрема, неопходно е. Тоа е дел од реформската агенда и ние ги исполнуваме како што знаете тие обврски како држава и секако очекувам тоа да биде препознаено од сите чинители како од пратениците, така и од граѓаните на местата каде што се спроведуваат овие инфраструктурни објекти. Но најважно тоа да го осетат учениците кои ќе учат во овие училишта и кои треба да го извлечат најголемиот бенефит не само со себе, туку и за целото општество.

Инаку кога сме веќе кај Сами Фрешери и проблемот кој го спомнав сакам да кажам дека мене ми е жал, но од претходната власт наследивме многу такви проекти кои се почнати, па недовршени веројатно заради недостаток на инвестиции или пренамена на инвестициите или употребата на средствата во некакви други цели, па сега ние тоа мора да го поправаме. Сакам да ви кажам дека пресметките кои се дадени за одредени објекти се многу различни од реалноста или се почнати па снимало на некој чуден начин средства. Но не е битно, сега ние тоа го решаваме. Не е лесно, сериозни се проблемите, но она што сме го започнале бидете сигурни дека ќе го завршиме. Значи повторувам за да нема забуна кај граѓаните на Куманово, до крај на 2026 година ќе биде направено тоа училиште во онаа фаза во која што го имаме проектот. Дополнително новите проектирања што сме ги направиле ако успееме да стигнеме да ги направиме до крајот на годината и ако се обравиме до општината очекувам и од таму

некаков одговор, ќе го направиме и тоа, ако не ќе биде готово училиштето дури до крајот на следната односно до почетокот на следната учебна година.

Со оглед на тоа изградивме многу нови училишта и многу училишта се во тек на градба, јас мислам дека дури и ако има мало закаснување граѓаните треба да имаат разбирање, особено затоа што во моментот правиме уште една многу важна работа, а тоа е промена на кориклумите, на програмите по кои што учениците ќе учат што апсолутно ќе придонесе за многу подобар ефект во резултатите од учење на учениците и ќе го подобри квалитетот на образование во Македонија. Битна е, исклучително се битни условите во кои што учат учениците, но ние во овој момент работиме на повеќе фронтови затоа што не може поинаку. Значи инфраструктура, спортски објекти за физичко и ментално здравје, промена на наставни програми, за модернизација на старите наставни програми. Претпоставувам дека пред некој ден видовте дека учебниците се печатат забрзано во сите печатници за на први септември повторно како лани да ги имаме, а не да се случува да немаме учебници. Организацијата до овој момент е во ред. Јас сум длабоко убедена дека кога ќе биде во скоро иднина училиштето готово граѓаните учениците на Куманово ќе бидат задоволни. Благодарам.

Антонијо Милошоски: Благодарам.

Пратеничката Саранда Имери Стафаи ја замолувам да се изјасни дали е задоволна и дали има дополнително пратеничко прашање, повелете.

Саранда Имери Стафаи: Благодарам многу за одговорот кој што ни го дадовте.

Што се однесува до инвестициите во инфраструктурата и на спортските сали итн. мислам дека овие пречки кои што го имате проектот на гимназијата Сами Фрешери ќе биде надмината и дека учениците идната година да ја започнат во новиот објект.

Немам дополнително прашање. Ви благодарам многу за одговорот.

Антонијо Милошоски: Благодарам.

Следен за поставување прашање е пратеникот Ријад Шакири, повелете има збор.

Ријад Шакири: Благодарам господине потпретседател.

Почитувани пратеници, почитуван премиер, почитуван владин кабинет сите што сте присутни, почитувани медиуми, драги граѓани.

Јас денеска сум на говорницата на Собранието да поставам две конкретни прашања.

Првото прашање ми е за министерот за животна средина, Мухамед Хоџа, и за министерката за финансии госпоѓа Кочоска.

Господине министер, денеска имаме морална одговорност, имаме една еколошка катастрофа. Во село Лојане само 100 метри од училиштето имаме една депонија каде што е многу штетна и

има многу остатоци од 15 тони, каде што има арсен од 35% до 50%, како што е антимон и хром. Според Светската здравствена организација арсенот е класифициран како една супстанца која што е канцерогена за белите дробови и кожата. Места кои што се со арсен имаме зголемување на леукемија кај децата. Значи ова може да биде како институционална криза или намерно молчење. Овој скандал се случува во време кога работеле министри Албанци и уште позастрашувачки е фактот дека во оваа општина живее уште заменик министер каде што он ова го молчи. Господине министер, значи за ова не е само скандалозно, туку сте соучесник за овој скандал.

Господине министер, значи барањата на граѓаните се јасни, бараме овие зони да бидат зони со опасност и да се преземат конкретни мерки.

Моето прашање е господине министер дали имате намера да ги тргнете овие остатоци според меѓународните стандарди, дали имате намера да правите деконтаминација на почвата и зоната околу училиштето и околу куќите и земјоделските земјишта и дали ќе преземете мерки за овие болести. Господине министер, да ги заштитиме децата и тоа би било добро за нашата иднина.

Со второто прашање и се обраќам на госпоѓа Димитриеска Кочоска. Госпоѓа министер знаете дека Северна Македонија како членка на ЦЕФТА треба да се почитува циркулацијата на стоката каде што, овдека имаме дополнителни верификации, ЕУР и декларации кои што се за увоз. Значи, треба да има и дополнителни трошоци и несигурност на пазарот.

Госпоѓа Кочоска, значи за оваа ситуација има едно основно прашање, дали ние како држава сме по консолидирани или преку овие практики се полни Буџетот на граѓаните. Селективноста, ова само прави штета на економијата и на инвеститорите, на надворешните инвеститори. Слободниот пазар не може да работи на ваков начин, госпоѓа. Институциите треба да дадат одговор и да имаат конкретни мерки за да се штити оваа пракса и за да се заштити конкуренцијата, интересот на граѓаните.

Би сакал да имам одговор од овие две министерства за овие две прашања. Благодарам.

Антонијо Милошоски: Благодарам.

Пратеникот постави две прашања.

Првото е до министерот Мухамед Хоџа по однос Липково и проблемите со контаминација, повелете.

Мухамед Хоџа: Благодарам потпретседателе.

Почитуван пратеник, за прашањето и за интересот кој што го имате околу депонијата, поточно во општина Липково, во село Лојане, мислам дека треба да им кажеме на граѓаните дека проблемот со овие материи во Липково значи и не може да се реши за 2-3 месеци од како сум јас министер, ние сме гласани од страна на граѓаните за да ги браниме интересите на

граѓаните и ова прашање сериозно го третирам од кога сум ја преземал функцијата бидејќи на нашата територија имаме 14 точки кои што се жешки, да кажам, и ова е тема која што ме тангира секој ден бидејќи чистење е многу специфично и од финансиски аспект.

Што се однесува до село Лојане, тоа се опасни остатоци и ние сме во комуникација со Министерството за енергетика и во владина процедура ни е формирање на Комисија каде што одлуките за формирање Комисија која што ќе се занимава со јавен повик за изнаоѓање на концесионер кој што ќе го менаџира ова место и чистење на оваа депонија со опасни остатоци и верувам дека ова бара едно поголемо внимание и со колегите на Министерството за енергетика се сме фокусирани околу ова прашање бидејќи станува збор за здравјето на граѓаните и за еден проблем кој што е наследен со години. После откако ќе помине владината процедура и откако ќе се формира Комисијата, бидејќи имавме една владина информација каде што е дадено зелено светло за почнување на процедурата и ќе биде и јавниот повик за изнаоѓање на концесионерот кој што ќе ја менаџира оваа депонија. Верувам дека ова ќе биде во согласност со законите и на оваа депонија ќе и биде ставен крај бидејќи чувањето на животната средина е должност на сите институции. Благодарам уште еднаш за прашањето.

Антонијо Милошоски: Пратеникот Ријад Шаќири има можност да се изјасни дали е задоволен од одговорот и дали има дополнително прашање, повелете.

Ријад Шаќири: Почитуван потпретседателе, ви благодарам за можноста.

Господине министер, јас ви посакувам среќа процедурите да ги завршувате што побрзо и би сакал овие остатоци еднаш засекогаш да бидат решени овие проблеми. Погрешно да не ме разберете, значи овој проблем јас кажав дека е проблем одамна и овдека сме имале и министри Албанци кои што требале и пред вас да се занимаваат со оваа проблематика и би сакал оваа работа да биде добро завршена и заедно да пиеме едно кафе со сите граѓани кои што го очекуваат ова.

Задоволен сум од одговорот. Ви благодарам.

Антонијо Милошоски: Благодарам.

Пратеникот е задоволен од одговорот, нема дополнително прашање.

На второто прашање ќе даде министерката за финансии, Димитриеска Кочоска, повелете.

Гордана Димитриеска Кочоска: Благодарам почитуван потпретседателе.

Јас навистина не разбрав ништо од прашањето или преводот беше многу лош. Се консултирав и со колегите во Министерството за финансии кои што следат во живот Собранието. Никој од нив исто така не разбра. Јас ќе замолам уште еднаш да се постави прашањето затоа што, да разбрав дека е поврзано со ЦЕФТА. Да тоа е договор за

слободна трговија меѓу земји членки. Имаме таков договор. Сите увози кои што влегуваат во државата без давачки се поврзани со царинските давачки. Акцизите се плаќаат и Данокот за додадена вредност. Но не знам дали добро разбравме. Затоа ќе замолам уште еднаш затоа што навистина од превод толку можевме да разбереме и ништо повеќе, или до колку сакате пишете ни на писмено ќе ви одговориме на писмено.

Антонијо Милошоски: Ќе го повториме прашањето уште еднаш.

Ријад Шаќири: Почитувана министерке, еве сега овој пат ќе ви се обратам на ваш јазик за подобро да ме разберете, да.

Значи, ние како држава сме членка на ЦЕФТА каде што сме обврзани и при трговска размена да ги почитуваме издадените сертификати кои се издаваат од страна на компаниите и кои што се заверуваат од страна надлежните царински органи кои што излегуваат од земјите на Европската Унија.

Моето прашање беше зошто се случува при увоз на стоки во нашата држава секогаш нашите институции се двоумат во веродостојноста на документот кој што се издава од страна на релевантен царински орган од Европската Унија. Тоа значи дека ние сме по спремни во делот на царинското работење или они се поискусни во делот на издавање на тие документи. Тоа значи дека по пластично кажано ние како држава се сомневаме дека брендот Мерцедес се произведува во Германија или се произведува во Кина, попластично кажано. Значи при увоз на едно возило нашите цариници таа изјава за фактура или тој ЕУР 1 што се издава од страна на дотичната компанија се доставува на дополнителна проверка да се провери дали тоа возило се произведува во Германија или се произведува во Кина. Тоа беше прашањето по пластично кажано. Благодарам.

Антонијо Милошоски: Благодарам.

Повелете министерката за финансии Димитриеска Кочоска може да одговори.

Гордана Димитриеска Кочоска: Благодарам уште еднаш. Навистина сега е веќе многу појасно, преводот беше далеку од ова што вие сега го поставивте како прашање. Јас се извинувам уште еднаш, но навистина не можеше да се разбере и апсолутно пак ќе кажам по различно беше ова што вие го прашавте, од тоа што беше преведено.

Вака сега, претпоставувам бидејќи спомнавте возила, претпоставувам дека прашањето е поврзано и најверојатно има проблеми во делот кај увозот на возила, но не и за сите останати стоки. А кај возилата согласно одредени закони кои што се менуваа во Министерството за енергетика има дополнителни контроли кои што се прават и тука имаше одредени институции кои што требаше да ги проверуваат документите. Претпоставувам дека е поврзано само со овој дел.

Во однос на Царинската управа можам само најодговорно да тврдам и ова не е нешто што се случува сега во последните две години, туку години наназад.

Тоа е една од институциите која што предничи во однос на дигитализации, во однос на спремност и на цариници по граничните премини, меѓутоа и на професионалци кои што се посветени и работат и не верувам дека таму би имало некои дополнителни проверки намерно, освен ако има исклучоци одредени кога се прават проверки што е и нормално нели, секогаш на секој еден од вработените било да е во царина или во било која институција му останува на располагање дополнително да ги направат проверките.

Дигитализацијата е една од можностите кога ќе имаме нели, електронска размена на податоци, па многу побрзо ќе оди оваа проверка која што вие ја зборувате. А доколку имате конкретни ситуации, компании кои што имале било каков проблем, ќе ве замолам ако сакате да ни пишете, ако сакате повелете кај мене во кабинет на кафе да седнеме, да поразговараме, ќе го викнеме директорот на Царинска управа, да видиме доколку има изолирани случаи зборувам, а ова што го кажувам во однос на увозот на возилата дека има дополнителни проверки, тоа произлезе од одредени законски решенија кои што се менуваа во текот на 2025-та година. Благодарам.

Антонијо Милошоски: Благодарам на одговорот.

Пратеникот Ријат Шаќири да се произнесе дали е задоволен од одговорот и дали има дополнително пратеничко прашање, повелете.

Ријад Шаќири: Госпоѓо министерке.

Прашањето на Законската регулатива за увоз на автомобили е друг сегмент. Законот за увоз на автомобили, значи ги определува исполнување на еко стандарди и хомологација на возилата. Јас разбираам верификација на документацијата за потеклото на робата, зборев за возилата кои што се после 2017-та година, значи за да добијат пропорционалното прашање на хомологација дали има делови кои што се интегрирани во возилото кои што не се од Европската Унија.

Но возилата кои што се постари од 2017-та година, значи сите се тие возила кои што се произведени во Европската Унија. И произлегува многу несериозно прашањето дека ние како држава бараме верификација на потеклото на едно пробиено возило, за потеклото на таа роба. Значи кај возилата царината е 0,5% додека кај транспортните возила се 15%. Ако ние им ставиме плус 15%, на увозниците им создаваме проблеми. Но ова се случува ретро и со догледување на декларациите и кога се разгледуваат тие царински декларации и после има дополнителни плаќања. Добро е вие како министер за финансии во соработка со директорот на царина да најдете решение да не бидат товарани увозниците без потребни надоместоци. Ова беше логиката на моето прашање, тоа што сакав да го дебатирам заедно со вас. Ви благодарам.

Антонијо Милошоски: Благодарам на прашањето.

Следен за збор, имаме тука една измена, на местото на пратеничката Рина Ајдари, следен за поставување на прашања е пратеникот Халил Снопче, повелете имате збор.

Халил Снопче: Ви благодарам потпретседателе на Собранието.

Почитувани министри, почитувани пратеници, почитуван премиер.

Првото прашање е за вас. Премиере би сакал кратко да прашам, дали сносител одговорност, дали чувствувате некаква одговорност за скандалот или аферата, коруптивниот скандал за директорот на Инспекторатот за земјоделство каде што беше фатен со мито од 50 илјади евра, мислам дека сега е во затвор и каде што беше причината за укинување на проектот ИПАРД 3 кој што е со вредност од 30 милиони евра. Значи не е проблемот за ИПАРД 3, но дали сносител одговорност како премиер, ако не, дали сметате дека ова е индивидуална одговорност, ако не е индивидуална одговорност кој сноси одговорност освен човекот за кој што станува збор.

За министерот за спорт е второто прашање. Овдека беше заменик министерот, можам да го поставам прашањето. Пред 6 месеци, значи со голема најава промовиравте реконструкција на фудбалскиот клуб Башкими во Куманово и ветувањето беше на 9-ти ноември 2025-та година, но ништо не е работено од тогаш. Значи децата работат, вежбаат на несоодветни услови и во други локации. Прашањето е, до каде стојат работите и кога е планирано поточно да се реализира ова ветување.

И третото прашање, едно освежување е до министерката за образование, но фактички би изгледало како дополнително прашање каде што јас добив писмен одговор почитувана министерке на 6-ти март оваа година. Испративте одговор писмен кој што се однесуваше во врска со моето прашање каде што Министерството дали има стратегија за гаранција на албански јазик каде што е законска должност во основните технички училишта, бидејќи има недостиг на кадар. Поради фактот дека во 2029 година 75% од кадарот ќе излезат во пензија и како ќе бидат заменети тие наставници.

Вие со одговорот кои што ми го дадовте и сакате ова прашање да се релативизира и кажавте општа стратегија, сакајќи да ја сокриете фактичката состојба и со тврдоглавност давате неколку факти, без да дадете конкретен одговор. Во одговорот спомнувате дека имате стратегија за 2026-2032 година, но не сте предвиделе ништо за ова прашање и сакате да го покриете со неколку тези каде што не се решава проблемот, туку значи само создавате една магла пред јавноста.

Госпоѓо министерке, би сакал да кажам дека одговорот ми е доставен само на македонски јазик, јас комуницирам македонски, често поставувам прашања на македонски не ми е проблем, но најмалку требаше да се каже

минимална почит и на нас како Албанци, одговорот да ми беше доставен и на албански јазик. И после да се прават овие разговори со новинари и вие покажете минимална почит. Јас како пратеник требаше одговорот да го добијам и на албански јазик, значи после произлегуваат проблеми, значи треба да бидеме принципиелни. Јас знам дека вие не го знаете албанскиот, но имате преведувачи, имате и заменик министер Албанец кој што може да ви помогне најмалку, но поради фактот дека и заменик министерот за одбрана произнесе после една година.

Како и да е, ви благодарам исто така за лекцијата, за универзитетската автономија, но моето прашање не беше правно. Но егзистенционално за техничкото образование на албански јазик, околу бројките вие велите дека има универзитети, но фактот останува во 2029-та година остануваме без 75% од кадарот на професорите од нас. Колку студенти денеска се регистрирани во електро техника и механика на албански јазик како бројот околу нула како ќе се спроведува стратегијата која што ја спомнавте вие 2026-2032 година.

Дали може да се спроведуваат тие без луѓе? Не може, велите дека има стратегија, но нема луѓе. Зошто нема луѓе? Затоа што нема стратегија за мотивација на луѓето околу изборите, автономијата, и забранува на Министерството да разграничува капитални финансии за лаборатории за сите државни универзитети. Дали сте подготвени да пред Владата посебен фонд кој што ќе биде исфинансиран на часовите со постојните лаборатории кои што се во Универзитетот Свети Кирил и Методиј, наместо да чекате ректорите да се договараат меѓу себе вие велите дека ректорите треба да се договараат меѓу себе. Значи ова не може да зависи од договорот помеѓу ректорите, но треба да имаме јасен план. Уште еднаш, лабораториите во УКИМ се финансирани од државата од сите даноци за 2020-та година за науката само 2,5 се отидени во универзитетот во Тетово и 0% од Универзитетот Мајка Тереза.

За науката минимални бројки и оваа е стратегијата која што ја спомнувате и околу нострификацијата вие спомнавте, ги спомнавте студентите кои што се враќаат од надвор. Дали имате база на податоци, колку од тие инженери кои што имаат нострифицирани дипломи прифатиле да работат како предавачи во техничките училишта со овие плати, без стимулација, значи нострификацијата е само една хартија во фиока. Затоа не видов дека сте дале одговор и би побарал дополнителни прашања кои што ги спомнав. Ви благодарам.

Антонијо Милошоски: Благодарам за прашањата.

Првото е упатено до премиерот и се однесува на случајот поврзан со директорот на Инспекторатот за земјоделие. Одговор ќе даде претседателот на Владата Христијан Мицкоски, повелете.

Христијан Мицкоски: Благодарам потпретседателе.

Почитуван пратеник, дали се чувствувам убаво или не се чувствувам убаво, е едно прашање. А второ, дали чувствувам одговорност или не чувствувам одговорност. Одговорност на избори ќе бараме, ќе гласаат тогаш граѓаните и тогаш кога станува збор за поддршката што јас ја барам, на избори ја барам таа поддршка.

Што се однесува до случајот, ако изминативе повеќе од 3 децении, кога допирале такви информации до тие кои што ги воделе институциите во државата, премиери, министри, претседатели и слично, ги решавале на тој начин како што јас ги решавам, немаше да ни се случи тоа што ни се случува.

А ако продолжи да се случува, еве прееска вие не бевте во салата, сега дојдовте, јас имав одговор на едно слично вакво прашање и ако го вратите денеска денот на собраниската седница ќе слушнете што беше мојот одговор на едно вакво слично прашање, сега да не се повторувам, малце ќе делува депласирано за оние ваши колеги кои што беа во салата и кои што тоа го слушаа.

Но секој оној, еве ќе повторам во кратки црти, секој оној кој што прави било какво криминално дејство и тој глас допре до мене се разбира и затоа ги повикав сите оние кои што се жртви на таков тип на однесување, девијантно, да дојдат да пријават, на било каков начин пријават и сочувствуваат во процесот, сето тоа ќе биде санкционирано.

Така што, не само овој случај и други случаи во минатото, но и во други случаи во иднината треба да бидат санкционирани на овој начин ако тие кои што се жртва на вакво однесување на некои кои што води институција, пријават и сочувствуваат во процесот. Така што, еве видете малце имав поширок одговор на едно слично вакво во текот на денот, па ќе ви стане појасно. Ви благодарам.

Антонијо Милошоски: Благодарам.

Пратеникот Халил Снопче може да се произнесе дали е задоволен од одговорот, дали има дополнително пратеничко прашање, повелете.

Халил Снопче: Премиере, прееска не бев од почетокот денеска и да слушнав малку, значи дури, дури успеав да го видам вашиот арогантен однос кон еден одговорот што го дадовте на пратениот Реџеџи, што не доликуваше, не знам премиер сепак Реџеџи е пратеник на ова Собрание и заслужува достоинствен одговор, не вака со закана дека имал висок, повишен глас и така натаму. Тоа го слушнав и немаше атмосфера да седиме, излеговме надвор, тука бевме во Собрание. Знаете зошто го постави ова прашање премиере? Пред две недели, максимум три недели, вие од оваа говорница ја обвинивте Алијанса за Албанците Арбен Таравари за некој си кадар предложен од него, за корупциски скандал 20 илјади евра.

Вие кажавте, значи Арбен Таравари Алијанса за Албанците имаат одговорност за некое лице што направил корупциски скандал, тоа не вела јас, го кажа премиерот од тука. Е сега кога поставувам

прашање за некој друг кадар, директор исто така, кој направил корупциски скандал од 50 илјади евра, не корупциски скандал од 50 илјади евра, туку и се откажал и комплет проектот ИПАРД 3, 130 милиони евра.

Е сега тука повторно бараме зборови за оправдување, ќе дојдат избори, не знам што, па затоа минатиот пат кажав неконзистентност. Затоа треба премиере да внимаваме што зборуваме, значи тоа е лице, што има врска сега цела Алијанса на Албанците Арбен Таравари со корупциски скандал на едно лице. Во тој случај и вие треба да сносител одговорност.

Па затоа е тоа, заради вашата неконзистентност и вашите контрадикторни изјави. Тоа го кажав минатиот пат, треба да внимаваме што кажуваме и затоа денеска што одговоривте, тоа слушнав, па не е нишпиј, дали имаме повисен глас, немаме повисен глас. И ако мислите дека некој се плаши, без врска, не личи. Значи затоа беше прашањето, значи ние знаете по која логика одиме, значи тој што украде две, три кебапчиња ќе оди во затвор, тој што направил целокупно системска корупција, системски скандал не одговара ништо.

Па затоа и минатиот пат, пет тони марихуана, кој одговараше за тоа. Во граница, се наполнила пет тони марихуана, не можеш да бегаш од мирисот бе. Мирисот ќе те убие, па што збориме, па затоа бараме конзистентност, носи принципиелност, не контрадикторни изјави. Па затоа, значи вие кажавте, затоа беше ова прашање од оваа говорница пред две недели кога ми реплициравте за мојот говор за вашиот предлог за заменик министри.

Антонијо Милошоски: Добро, пратеникот нема дополнително пратеничко прашање.

Следното прашање беше до Министерството за спорт. Не знам тука дали имаме присутен, некој претставник од Министерството за спорт беше заменичката. Немаме присутен. Дали може да одговориме писмено, на ова прашање морам службите да забележат да се одговори писмено. Се однесуваше на фудбалскиот клуб Башкими.

И третото прашање е до министерката за образование и наука која што ќе даде одговор. Ја поканувам министерката Весна Јаневска, повелете.

Весна Јаневска: Почитуван пратеник Снопче, вие сте универзитетски професор и тоа математичар, ако не се лажам. Јас неколку пати од овде сум кажала дека длабоко верувам дека математичарите се луѓе со силна логика кои ги разбираат нештата, без навреда, еве на медицинарите, на пример подобро и од медицинарите. Она што сакам да ви го кажам е, еве денес задоцнив јас во Собранието затоа што бев на регионална средба за интернационализација во високото образование, градење мостови кон иднината. Таму беа присутни претставници од сите балкански земји од Западен Балкан.

И ние разговаравме за вештачка интелигенција, за тоа како да се обединиме како мали економии

во нешто покрупно за да станеме по препознатливи. Како науката и мобилноста на студентите и професорите да придонесат за тоа што значи подобра продуктивност на државата, подобар живот на граѓаните. Луѓето размислуваат, таму беше присутен еден експерт на Светска банка возрасен со многу искуство, господин Џамил кој зборуваше дека веројатно за 20-30 години вештачката интелигенција ќе покрие толку многу се што ние се уште не можеме да ја предвидиме иднината. Тоа толку брзо напредува, толку брзо се случуваат промените што не може да се предвиди што ќе се случи за 10, 20 години. Ние во Македонија се уште се занимаваме со решено прашање. Во Македонија Македонците. Албанците. Турците, Србите имаат образование на својот мајчин јазик. Образованието на својот мајчин јазик не ги поткрена од нула ни оние најмалите, ни овие највозрасните. Секаде сме последни. Дали универзитетите ќе имаат машинска струка? Па имаат. Има УКИМ има УГД, има ДУТ, има и Мајка Тереза ако не се лажам, може грешам, овде се извинувам, има во Битола, секаде има машинска струка. Секаде учат на мајчин јазик ако зборуваме за средно стручно, оти таму не предаваат наставнички од прво до шесто. Таму предаваат во компаниите и стручњаци и наставниците со положено Пе-пе-ем, всушност инженерите со положено пе-пе-ем може да предаваат во стручните училишта. Наместо да се посветиме на што е можно повеќе дуални паралелки ние дискутираме дали учениците, дали студентите ќе одлучеле на кој јазик ќе студираат. Пред старт треба да одлучат да студираат на најдобриот наш универзитет кој и да е, на најдобриот. Оти во светот плаќаат енормни суми на пари нивните родители за да бидат на најдобрите универзитети за да можат да добијат добри работни места, за да бидат добро платени, но тие пак ќе ја придвижуваат економијата на сопствените држави. Јас мислам дека е дојдено време за тоа да дискутираме, не да дискутираме за ова што беа денови актуелно. Беспредметно е. Ќе заглавиме во калта. Ќе не нема. Ќе не нема затоа што ако не го фатиме чекорот со европските случувања, со светските случувања, ако не се бавиме со вештачка интелигенција, ако не се бавиме со информација, ако не создаваме иновации во машинството, во електротехниката, во паметните материјали, во дигитализацијата не можеме да опстоиме. Ќе немаме за леб и сол, а не за нешто друго. Длабоко ви се извинувам што службите во кои раководител на Секторот на високо образование во Министерство за образование и наука е Албанец. Ахмет Ќазими вие добро го познавате и требал да знае дека требал да ви одговори и на албански. Следниот пат бидете сигурен дека ова нема да се повтори и ќе добиете и на албански затоа што тоа е закон и мене ми е жал што се случил таков пропуст.

Сега повторно да се вратам на она што значи иднина на оваа земја и на нашите студенти. Се додека мали, големи, возрасни се додека ние се расправаме за вакви нешта а светот напредува

ние ги заработуваме нашите деца во нашите стереотипи и во нашите предрасуди. Крајно време е да се одлепиме од тоа. Дополнително верувам дека сте сосема свесен за тоа и нема да ме убедите поинаку. Да, ние треба политички да се бориме. Но крајно време е во нашата заедничка држава да ги поставиме црвените линии. Ајде да се договориме барем здравство и образование да ги оставиме на страна. Таму не треба да имаме никакви дилеми никој од нас. По најмалку партиите кои го доведоа образованието во оваа ситуација и кој ја доведоа државата во оваа ситуација. Господин Снопче вие многу добро знаете дека администрацијата е комплетно некомпетентна. Дека имаат дипломи од магистериум и докторат, а не знаат еден документ да напишат. Не сите, се извинувам. Огромен дел од нив. Тоа е резултат на нашите препукувања за теми не од 19-тиот, од 18-сетиот, од 17-сетиот век. Администрацијата е таа која што ја движи државата. Пратениците се менливи, министрите се менливи, владите се менливи. Ама администрацијата, производството и образованието, здравството мора да имаат континуитет. Се додека ние се расправаме за ова за што вие денес ме прашувате тие нема да имаат континуитет и штета ќе имаат граѓаните на оваа земја. Нај љубезно ве замолувам, еве не барам, ве замолувам, како интелектуалец и кога ќе ги формулирате вашите пратенички прашања за кои што имате потполно право и легитимитет да ги поставите дајте да си комуницираме меѓу себе во корист на ова што јас го зборувам, а вие добро знаете дека сум 100% во право. Затоа што ќе повторам квалитетот во високот образование, научното истражување, иновациите се најценетите во овој момент. Дигитализацијата, зелената транзиција, заштитата на околината. Земјината топка станува во прашање, не е една мала Македонија. за кој освен нас и нема посебно кој друг да води грижа. Ние сме тие кои треба за сопствената земја да водиме грижа. Ако продолжиме вака да се однесуваме навистина не гледам светла иднина за никој од нас, без оглед дали сме Македонци, Албанци, Турци, Власи, Роми и што и да е понатаму. Сите сме во истиот кош и сите ќе цапаме во истата кал. Морам тоа така вулгарно да го кажам. Вие сте сосема свесен затоа што навистина станува збор за една таква ситуација. Среќни сме што ги имаме талантираните кои што одат кои што ги стипендираме не само ние и сите земји во регионот да одат на најпрестижните универзитети. Тие се нашата дијаспора која. Тие што останале се нашата дијаспора која може да ни помогне. Овие што се вратиле се нашите чувари на државата кој можат да ги до обучат и другите кои немале можност да отидат на такви студии, на такви усовршувања. Колку од нив се инженери, има прилично од нив во стен професиите. Но пак искрено да ви кажам ако некој на Харвард завршил физика, хемија, биологија и не е за да биде наставник во стручно училиште. Тој треба да работи во технолошки пат или во центар на извонредност да создаде иновации, да

создава продукт во оваа земја, да создава средства. За да имаме ние пари финансии да ги средуваме стручните училишта и гимназиите, да ја подобруваме инфраструктурата во која што ќе учат учениците.

Ви благодарам.

Антонијо Милошоски: Благодарам на одговорот. Пратеникот Снопче може да се изјасни дали е задоволен и дали ма дополнително пратеничко прашање. Повелете.

Халил Снопче: Благодарам.

Знаете што, ја слушнавме министерката, меѓутоа повторно од тенденција да се ревитализира работава. Значи се релативизира со цел да се прикаже дека нема проблем. Министерке многу едноставно е. Ќе се затворат тие паралелки 2029 година и барам решение. Е сега вие сакате да го релативизирате проблемот. Ваша работа, се разбира. Државте час по предавање. Спомнавте Ахмет Ќазими и Ахмет Ќазими не е потпишан. Името му стои потписот не е тука. Зошто и како јас не знам. Еве вие го спомнавте Ќазими, јас не го спомнав. Името му стои во одговорот, потпис нема од Ахмет Ќазим. Да, го познавам и јас.

Викате црвени линии, океј, и во образование. Па како бе? Како црвени линии? Па што бараме ние? Има луѓе, зборувате за иновации, за научно истражување. За научно истражување 2025 година од 5 милиони евра Мајка Тереза не добива ни денар, нула проценти. Тетовски универзитет добива само 2,5%. Е сега јас да не барам, да си кувам сега. Да речам дека во ред е тоа? Значи вие државте предавање. Јас велам и сум рекол ние сме во криза, да, се сложувам, не само енергетска и економска. Туку ние сме и во морална криза. Во криза на карактерот и криза на размислувањето. И политичарите треба да внимаваат што треба да кажуваат за да не сеат омраза. И вие треба да внимавате со вашите јавни настапи што кажувате. И премиерот денеска повторно кажа. Ние знаеме дека македонскиот јазик е службен јазик по Устав. Ама вие тука стопирате не продолжувате со другиот член дека службен јазик во оваа држава по Устав е исто така и јазикот кој што го зборуваат 20% од населението, да не ги цитирам членовите. Значи и тој е службен, албанскиот јазик. Значи сами треба да внимаваме. Е добро сега, го прифаќам извинувањето зошто не било одговорот даден и на албански јазик, но тоа е тоа. Значи ние треба да бидеме внимателни за тежината на зборот, за последиците за ова што го правиме, особено носителите на јавни функции. Па не случајно после испаѓаат конфликти. Секогаш кога одите во Тетово имате еден скандал таму. Не велам дека вие сте виновни, ама зошто баш со вас се случуваат овие скандали? Затоа треба да внимаваме што зборуваме. Значи тежината на зборот е многу значаен. А дека ќе се занимаваме и ќе се заинтересираме да. А за наука знам за вештачка интелигенција знам, сигурно имам повеќе информации од вас.

Антонијо Милошоски: Во ред. Благодарам за интервенцијата. Нема дополнително прашање.

Следна за поставување пратенички прашања е колешката Иванка Василевска од ВМРО-ДПМНЕ. Повелете.

Иванка Василевска: Благодарам потпретседателе.

Почитуван вицепремиер, почитувани министри во Владата. почитувани колеги и колешки пратеници, почитувана македонска јавност. Имам две прашања кои во интерес на јавноста сакам да ги поставам до министерот за дигитална трансформација, господинот Стефан Андоновски.

Министер, пред два дена изјавивте дека Владата му нуди на Јавното обвинителство преземање на државниот систем за управување со документи и електронска архива со цел зголемување на транспарентноста и намалување на можностите за корупција и оддовлекување на предметите. Вие предложивте Обвинителството да го користи системот што е веќе имплементиран во дел од државните органи. Според вас секој нов предмет било да станува збор за кривична пријава или претставка од граѓаните ќе биде веднаш електронски евидентирана со што ќе се спречи можноста за нејзино губење или заоравање. Од тие причини моето прво прашање министре е: Имајќи предвид дека со воведувањето на електронска архива и дигитално управување со предметите се најавува суштинска промена во работењето на институциите и ставање крај на практиките за чување на предметите во фиока кој претставуваат ризик за не ефикасност, селективност и корупција, а Собранието лани ги донесе измените на Законот за архивско работење со кој се овозможи целосно дигитално архивирање. Ме интересира колку институции се вклучени во системот за електронско управување со документи? И кој е конкретниот план и рок за неговото проширување на ниво на целата јавна администрација? Тука детално ме интересира како е обезбедена безбедноста на системот, особено во контекст на сајбер заканите, заштитата на чувствителни податоци и континуитетот на работењето, имајќи ги во предвид претходните предизвици со ИКТ системите во институциите?

Моето пак второ прашање кое исто така го упатувам до вас министер Андоновски, имајќи предвид дека Европската комисија предложи отворање на преговори за воведување на роаминг „Како дома“ Европската Унија и земјите од Западен Балкан, што претставува значаен чекор кон намалување на трошоците за граѓаните и стопанството. Ме интересира во која фаза се наоѓа процесот на отворање и водење на преговорите на роаминг „Како дома“ и кои се следните институционални чекори на ниво на Европската Унија и на национално ниво т.е. кои законски и регулаторни усогласувања се веќе направени, особено во рамки на измените на Законот за електронски комуникации и дали тие се целосно усогласени со европскиот кодекс за

електронски комуникации ИИСС. И која е реалната временска рамка во која граѓаните на Македонија би можеле да ги почувствуваат придобивките роаминг „Како дома“ со земјите членки на Европската Унија.

Ви благодарам.

Антонијо Милошоски: Благодарам.

Пратеничката постави две прашања и двете се до министерот за дигитализација Стефан Андоновски. Првото прашање се однесува на системот на електронски управување со документи. Министер повелете.

Стефан Андоновски: Благодарам потпретседателе.

Почитувани колеги, почитувани пратеници, благодарам почитувана пратеничке на прашањето. Зошто го предложивме овој документ менаџмент систем затоа што е единствениот систем кој што гарантира дека преку електронската архива не може да се случи да имате загубени предмети, предмети во фиока. Распделувањето на предметите се врши до последното лице во институцијата, што значи до организационата единица и до конкретното лице кое што е задолжено. А со измените, со подобрувањата кои што ги направивме во изминатата година се случува да имате целосна контрола каде е и во која фаза се наоѓа тој предмет дали е во фаза на изработка, подготовка, контрола или во фаза на потпишување. Освен оваа погодност овој систем нуди брза размена на податоци на документи помеѓу институциите кои што се внатре во системот. А со новите надградби кои што ги правиме размената ќе биде исто надворешни системи кои што не припаѓаат на овој систем. Сега вие соодветно го поставивте прашањето колку институции имаме до сега. Со моето доаѓање во министерството овој систем немаше одржување повеќе од две години и закачени беа околу 20 државни институции. Што значи дека месечно во изминатите 4 години колку што постоел, а никој не слушнал за него се закачувале 0,4 институции. Во изминатите помалку од една година од кога системот има одржување имаме нови 23 институции што значи вкупно 43 институции. Сите постоечки институции се преработени за потешкотии кои што ги имале да се надминат. Во процедура, во тек на инсталација се уште 12 институции, а имаме потпишано или во фаза на потпишување на меморандум сме со уште 20 колку што го имаме системот. Ние имаме темпо од 4 институции месечно, што е за 10 пати зголемување на бројот на приклучени институции.

Прашавте околу сајбер безбедноста. Тоа е прашање што треба да си го постави секој кој што менаџира некакво систем во државата. И забележав при првиот увид во работата на системот дека тој воопшто никогаш не бил тестиран за безбедносни слабости. Во суштина ние не знаевме со какви безбедносни слабости системот се соочува и дали некој од надвор има пристап до истиот. Мојам да ви кажам дека во

првите два месеца направивме многу сериозни темелни безбедносни тестирања на системот, а бекапот во моментот се врши на неколку различни локации и физички и хибридни. Овие тестирања покажаа многу сериозни недостатоци и сите со Акционен план кој што траеше уште наредните три до четири месеци беа надминати за да донесам сигурен и да зборувам пред вас дека системот не може да биде пробен во ситуација која што се наоѓа. Податоците кои што ги имам во моментот е дека е дуплирана бројката на податоци, на документи кои што се чуваат во системот. Од новите институции на пример Министерството за енергетика кое што беше едно од министерствата порано во Министерството за економија кое што беше обвинувано за криминал и за корупција заради криење на предмети во фиока, заради малверзации со таканаречените концесии ова министерство има околу 20 илјади предмети заведени во системот веќе за краткиот период од неколку месеци кој што го користат системот. Освен брзата размена и внатрешното следење на предметите на овој начин можеме да гарантираме дека граѓанинот знае каде се наоѓа нивниот предмет, кој одлучува за тој предмет и на кој начин тоа се случува.

Можам да најавам неколку процеси кои што ни се во тек во смисла на надградба на овој систем. Веќе е тестирано и оваа недела вршиме обуки во нашето министерство за влез и излез на пошта што значи дека целосниот генерирање на предмети на електронски документ ќе се случува во рамки на овој систем. Во интеграција сме со ИЈАРПИ системот за водење на фактури, потпишување на договори помеѓу институциите. Една голема реформа која што ќе ја правиме за дигитализација на процесот на јавни набавки внатре во секоја од институциите. Знаеме дека Бирото за јавни набавки веќе е дигитализирано, но тоа што можеби не го знаат граѓаните е дека секој од нас го произведува документот хартиено, па го закачува во системот, па го потпишува електронски, што значи двојна работа. Сега ќе одиме кон чистење на овој процес и целосно ќе се подготвуваат документите електронски, ќе се закачуваат електронски, ќе имаме целосна следливост на процесите.

Мислам дека на овој начин ќе успееме да имаме дигитален систем кој што ќе им служи на институциите за внатрешната соработка но, многу повеќе на граѓаните затоа што, реално време ќе знаат секој предмет каде им се наоѓа.

Ви благодарам.

Антонијо Милошоски: Благодарам за одговорот.

Ја поканувам пратеничката Иванка Василевска да се изјасни дали е задоволна од одговорот, дали има дополнително пратеничко прашање, повелете.

Иванка Василевска: Благодарам потпретседателе.

Благодарам министри за исцрпниот одговор. Имајќи ја нели, во предвид важноста на реформите како имплементацијата, како што

претставува самата имплементација на електронската архива имам дополнително прашање во врска со истата и како таа се вклопува во реформската агенда и обврските преземени кон Европската Унија особено во делот на владеење на правото, транспарентност и ефикасна јавна администрација т.е. кои конкретни придобивки ги носи оваа платформа за институциите, компаниите и граѓаните. Ви благодарам.

Антонијо Милошоски: Благодарам.

На дополнителното прашање ќе одговори министерот Стефан Андоновски, повелете.

Стефан Андоновски: Да. Ви благодарам на дополнителното прашање. Мислам дека е важно да се дополни. Јас можеби изумив. Во реформската агенда дигитализацијата на системот за менаџирање на документи но, и целосното архивско работење на државата е предвидено во 3 чекори кои што вкупно на државата ќе и донесат ако ги исполни повеќе од 8 милиони евра или поточно 8,4 милиони евра, разложени во 2 години.

Можам да ви кажам дека половина од задачата веќе ја завршивме. Имено, Владата имаше обврска да донесе Предлог за измени и дополнувања на Законот за архивско работење во 2025 година во јуни месец, ние доставивме измени до Собранието а вие како пратеници ги изгласавте и со тоа ја обезбедивте првата транша достапни средства за Македонија од 4,2 милиони евра во делот на реформската агенда кој што се однесува на архивското работење.

Жал ми е што тогаш слично како и сега со чест на еден исклучок на пратеници од опозицијата во дискусијата овде во Собранието пратениците на опозицијата не беа присутни иако јас добив ветување на така наречениот Совет за евроинтеграции дека тие ќе ги поддржат или ќе ги критикуваат законите кои што ќе ги предлагаме за дигитализација и се однесуваат на реформската агенда и слушам некои интервјуа овие денови во кој што се зборува дека власта не испорачала ниту еден закон кој што се однесува на реформската агенда токму овој беше тој Закон.

Но, бидејќи беше јуни месец а се користеа некои можеби рани одмори од страна на опозицијата. Претпоставувам дека истите беа позаинтересирани да бидат некое друго место а не во Собранието, макар да го искритикуваат тој Закон и да кажат: Не е добар Законот за архивско работење, не треба да се менува, не ни треба електронска архива. Инаку, интересен куриозитет на темата е дека последен пат Законот за дигитализација на архива е променет од претходната Влада на ВМРО - ДПМНЕ, што значи имаше вакум Законот за архивско работење иако имаше истиот недоречености. Па, не им се дозволуваше на компаниите кои што имаат електронска архива да работат целосно електронски.

Големи компании како Телеком операторите мораа да ги печатат фактурите кои што ги

издаваат на граѓаните само затоа што, тие не се сметаа за електронски документ токму заради Законот за архивско работење. Но, со измените кои што вие ги гласавте во Собранието, го исполниме првиот чекор, имаме уште два чекори. Едниот е до јуни 2026 година, 2,1 евра и другиот е до декември 2026 година, 2,1 милиони евра. Еве можам да се обврзам тука пред вас дека двата чекори во рок ќе бидат исполнети. А, оној до јуни веќе сме во последна фаза на реализација, Извештајот кој е обврска го донесовме на последната седница на Влада. Затоа што, ние деклариравме што сме исполниле од чекорите. Тој беше дека мора да го воспоставиме, модернизирале системот, да кажеме колку нови институции се закачени на истиот. Како тоа е обезбеден, како е сигурен, нешто за што зборував во првиот одговор на прашањето а за сметка на тоа да побараме да видиме дополнителни средства за да ја подобриме хардверската инфраструктура за поддршка на овој систем.

Следниот чекор е да видиме колку бројка на институции ќе се закачат и дали ќе обезбедиме софтвер за трајно архивирање во Државниот архив. Можам да ви кажам дека како дел од проектите од планот за раст ставивме набавка на опрема за Државниот архив кој што ќе значи трајно архивирање на трајната архивска граѓа и ова ќе биде уште еден чекор за дигитализација на архивот, на трајната архивска граѓа но, и на материјалното и на нематеријалното културно наследство кое што ги имаме. Со што завршуваме уште една задача не само за реформската агенда која што е важна но, многу поважно за заштита на македонскиот културен код во дигиталното време.

Така што, ова е се усогласени чекори со реформската агенда и резултатите ќе значат дека секој денар вложен во дигитализација ќе бидат 4 денари вратени назад за македонскиот Буџет и за македонските граѓани и компании. Ви благодарам.

Антонијо Милошоски: Благодарам за одговорот.

На второто прашање повторно го повикувам да одговори министерот Стефан Андоновски, а се однесуваше на процесот за роаминг на ЕУ во Македонија и регионот, повелете.

Стефан Андоновски: Да. Ви благодарам и на второто прашање.

Ова е едно прашање кое што беше техничко но стана политичко со текот на времето и мене ми беше многу забавно знаејќи што ќе се случува во пракса бидејќи ги имав информациите и колку работевме на овој процес. Коментарите од опозицијата особено еден познат поранешен директор на Пошта, коментираше во неколку фејсбук статуси колку Македонија е изолирана од Европската Унија и дека само ние не сме биле спомнати дека нема да добиеме ние „Роаминг како дома“ а тоа ќе го добие Албанија, Црна Гора, Босна и Херцеговина и т.н.

Забавно беше да се чита но, имаше една фаза на плукање кон мене лично, кон министерството. Ништо не сме правеле за дигитализација, забавно

да се гледа. Знаејќи дека од првиот ден од моето доаѓање во министерството се зафатив со ова прашање знаејќи дека моите колеги во Украина и во Молдавија со кои што бев во комуникација веќе имаа акционен план за воведување на роаминг како дома. Затоа што, тие го побарале тоа од Европската Унија уште во 2020 година, 2021 година.

И, интересно акциониот план на Украина го имавме од првиот ден и веднаш започнавме со подготовки. Вие прашавте кои регулаторни барања беа до нас а кои беа исполнети во изминативе година дена. Четири се крупни, тоа е директивата на Европската Унија, така наречениот Европски комуникациски код од 2018 година, 2021 година измените, намерно ќе ги кажам годините.

Регулативата за воведување на БЕРЕК од 2015 година и 2018 година, регулативата за роаминг на јавни мрежи од 2022 година и регулативата за правила на фер користење на јавни мрежи од 2016 година. Ќе забележите дека сите овие се време пред доаѓање на оваа Влада на позиција и мене ни е жал што никој, ниту претходниот состав на Собранието, претходното мнозинство не се зафатило со измени и допонувања на Законот за електронски комуникации во кои што ќе се воведат некоја барем од овие регулативи и директиви.

Најтешко за воведување беше КОД директивата и таа можам да кажам дека во една напорна работа со нашите партнери од Европската Унија потрошивме од прилика околу 8 до 10 месеци на прво анализа ГАП кои се недостатоците на Законот за електронски комуникации а потоа и на целосно трансформирање на барањата на директивата. Другите три се регулативи значи мораше да се пренесуваат збор по збор што значеше дополнителна активност на министерството но, со две измени на Законот за електронски комуникации можам да кажам како што ветив впрочем кога прв пат се отвори прашањето за „Роаминг како дома“ ние сме апсолутен предводник или европјаните сакаат да кажат фронт рајнер а процесот на воведување на „Роаминг како дома“ затоа што, првата обврска ја завршивме со измените и дополнувањата на Законот на електронски комуникации кои што се донесоа во ова Собрание на 30 декември и во текот на јуни месец донесувањето на новиот Закон. Првата измена 30 декември воведувањето на КОД а текстот за усогласувањето на останатите три регулативи веќе е утврден на владина седница и испратен во Европската Комисија на мислење. Бидејќи станува збор за технички измени. Не очекувам поголеми коментари од страна на Европската Комисија кои што ќе се однесуваат на овие прашања.

Во исто време за да не губиме време заедно со АЕК веќе имаме подготвено два нови правилници кои што чекаат Законот да стапи на сила, следниот ден ќе ги донесеме кое што ќе значи целосно законско усогласување на барањата на Европската Комисија и Европската Комисија

покажа исто така, една одлична динамика во овој дел и обара од нас веќе да влеземе во преговарање. Што значи добивме веќе некои првични прашања. Какво македонското законодавство. Дали имаме дуален или монис систем, правен систем. Како ги прифаќаме регулативите и директивите, одлуките на Европската Комисија. Каков е нашиот однос кон судот на правдата на Европската Унија и сите овие прашања се дел веќе од преговорите кон кои што ќе водиме во наредниот период. А, тие преговори сум сигурен дека ќе резултираат со воведување на „Роаминг како дома“.

Со една реченица што значи „Роаминг како дома“ за граѓаните кои што можеби не се запознаени. Тоа значи дека веќе нема да има скриени трошоци кога патувате во странство, тоа ќе значи дека нема да имате скапи тарифи кои што се однесуваат на при патувањата во странство ги плаќате како роаминг кон вашите домашни оператори, нашите домашни оператори. Не треба да барате, ни да купувате сим картички кога патувате во Европската Унија. Но, тоа значи за сите наши роднини и пријатели кои што живеат во Европската Унија и патуваат во Македонија за време на летните или зимските празници. Исто така нема да мораат сите овие прашања да ги завршуваат.

Се надевам дека ќе успееме дека ќе стасаме до крајот на оваа година со целосно завршување и на преговорите, но тоа не зависи само од нас, зависи од Европската Комисија од советот. Ќе треба да биде потпишан договор помеѓу нас и Европската Комисија, а потоа тој договор да го ратификуваме во Собранието. Но, со една динамична работа јас имам еден цел тим посветен само на ова прашање. Мислам дека ќе стасаме. Процедурите во Владата одат екстремно брзо. Свесни се колегите за важноста на ова. Ова е без да бидам претенциозен, либерализација на процесот сличен на либерализацијата на визите во 2008 година. Да дозволиме да имаме една слобода на движење во дигиталниот свет на нашите граѓани и полесно управување на нашите компании.

Благодарам.

Антонијо Милошоски: Благодарам за одговорот.

Пратеничката Василевска може да се изјасни дали е задоволна од одговорот, дали има дополнително пратеничко прашање, повелете.

Иванка Василевска: Благодарам потпретседателе.

Ви благодарам министри за исцрпниот одговор. Навистина министерството т.е. ресорот кои го водите има особено значење и од аспект на развој на евро интегративен процес, но и во однос на планот на раст и реформската агенда и она што вие денеска го кажавте сметам дека ќе биде особено значајно и за нас како народни претставници, но и Македонската јавност ќе се осведочи со навистина одредени информации и на некој начин ни се враќа и достоинството кога добиваме позитивна информација дека не сме

сепак земја од третиот свет, не сме отфрлени на брегот на некоја друга планета. Туку можеме полесно да се конектираме и да ги направи да ги изградиме мостовите онаму каде што припаѓаме, а тоа е во рамките на современиот на европскиот поредок, ако сакате. Во поглед, ме интересира и ќе поставам уште едно дополнително кратко прашање. Бидејќи темата е многу интересна и значајна и сметам дека треба да ги опфатиме сите аспекти на истата. Во поглед на економските и пазарните ефекти, дали сметате т.е. какви ќе бидат ефектите од воведувањето ЕЛЕРЕЛЕЦ врз домашните телекомуникациски оператори. И дали Македонија е меѓу водечките земји во регионот во исполнување на предусловите за оваа мерка и како се споредува со останатите земји од Западен Балкан.

Благодарам.

Антонијо Милошоски: На дополнителното прашање ќе одговори министерот Стефан Андоновски, повелете.

Стефан Андоновски: Благодарам почитувана пратеничке на дополнителното прашање.

Можеби не го искоментирав тој дел. Прво што се однесува до придобивките. Придобивките се почувствуваа во првиот момент на најавата дека сме многу сериозни за воведување како дома. Имено, јас бев обесхрабруван во почетокот дека телеком операторите во Македонија нема никако да дозволат координирани со своите партнери од Европската Унија, никако нема да дозволат воведување на бесплатниот роаминг. Дека тоа многу ќе им штети на нивните приходи на добивки. Случајот беше спротивен, затоа што јас во сите разговори со телеком операторите отворено кажав дека се ќе направиме ова да се реализира. И двата големи телеком оператори кои што се присутни на Македонскиот пазар од минатата година до денес, драстично некој за повеќе од 50% ги имаат намалено трошоците за роаминг за македонските граѓани без никаква промена на регулативата. Свесни дека овој закон ќе биде донесен и јас ќе очекувам тој да се спроведува во пракса. И од минатата година до денес и двата телеком оператори имаат нови пакети, нови погодности, бесплатни дополнителни гига бајти податоци во странство, олеснета можност за приклучување, намалени се бројот на скриени така наречени скриени трошоци во роаминг. И очекувам ова само да се засили во моментот кога конечно ќе го донесеме Законот по мислењето на Европската Комисија. Тоа очекувам да биде многу скоро, штом ги добиеме мислењата на Европската Комисија веднаш текстот ќе го испратиме во Собрание, се надевам на брза ефикасна собраниска процедура. И веднаш потоа тој закон ќе стапи на сила. И не очекувам никакви поместувања од овој аспект. Трошоците се пресметуваат по корисник, дека се намалуваат за до 50%. Затоа што прво се трошеше на време, на логистика не секој од нас ќе се снајде кога ќе патува во друга држава каде треба да најде сим картичка, каква таа треба да биде, како да ја активира, како да ја користи. А и

дополнителни трошоци ако случајно вашиот мобилен телефон отиде во странска мрежа па дополнителни трошоци од тој аспект. А ќе биде и многу корисно и за бизнисот затоа што знаме дека меѓународните компании се оние кои што нивните претставници најмногу патуваат, најмногу користат интернет, најмногу користат телефони а во различни држави. Ова ќе им помогне и во олеснувањето на бизнисот. Така да што навистина без дополнителна претенциозност, ова е навистина мерка која што го либерализира го отвара пазарот и една конкретна мерка и придобивка од пристапувањето на Македонија кон Европската Унија и кон овој заеднички пазар и подготовка за пристапување кон тој пазар.

Антонијо Милошоски: Благодарам и вам.

Последна за денес, бидејќи претходно Халил Снопче постави, за пратенички прашања е пратеничката Даниела Николова од СДСМ, повелете.

Даниела Николова: Благодарам потпретседателе.

Почитувана јавност денес ќе поставам две пратенички прашања, едното до министерката за образование и наука Весна Јаневска и едно до заменик министерот до енергетика Лабудовиќ.

Денес ќе зборувам со документи со броеви на Службени весници и со конкретни докази по однос на прашањето за образованието. Низ кои што ќе видиме како Министерство за образование и наука ги наградува најдобрите наставници. Според она што го имаме како информација, но и како факти. Процесот за стекнување звање наставник, ментор и наставник советник во основното и средното образование е административен лавиринт дизајниран за партиски награди или елиминација, како сакате. И системско понижување на Македонскиот наставник.

Министерке, постои едно златно правило кое што правилата не се менуваат кога натпреварот е веќе почнат. Но, најверојатно за вас и за министерството за образование ова не важи. Ајде, еве да ја видиме хронологијата. На 30 јуни 2025 година вие го донесовте првиот правилник за начинот на следење и вреднување на работата на наставниците. На основа на тој правилник објавивте јавниот повик во летото 2025 година. Наставниците верувајќи во државата, односно во министерството за образование и во процедурите пропишани во Законот почнаа да ги подготвуваат своите досиеја, да плаќаат за сертификати и да ги подготвуваат своите трудови како докази. Но, тогаш почнува инженерингот на МОН на 26 декември 2025 година вие носите измена на правилникот. Со еден потпис рокот за работата на Комисиите го дуплиравте од 30 на 60 работни дена. Зошто? Дали вашите комисии се толку не стручни што не може да ги прегледа документите или ви треба дополнителни два месеци, а најверојатно и повеќе за партиско креирање на ранг листите. За информација од 11 декември вашите комисии веќе беа на терени ги оценуваа

кандидатите. Ве прашувам, како може да се оценуваат наставниците од 11 декември, а на 26 декември да го менувате правилникот по кој што работат комисиите. Со истата таа измена воведовте нечуен преседан овозможувате наставникот да може да биде оценуван и во друго училиште, а не во она кое што работи. Ве прашувам каков е овој образовен туризам. Зошто некој наставници беа оценети во своите училишта со своите ученици, со своите ресурси во своите училници. А други кои што имаа помалку среќа беа праќани во други градови пред други ученици кои што за прв пат ги среќаваат и во училници во кои што за прв пат влегуваат. Ако го погледнеме правилникот од 23 јули 2025 година објавен во Службен весник број 148 во член 3, вие предвидувате во Комисијата да има претставник и на ЗЕЛС. Сега ме интересира што разбира еден општински административец за методиката на настава. Како може чиновник од локалната самоуправа да оценува меѓународни научни трудови презентирани на конференции во странство. Каде беше јавниот повик за овие комисии и пропишаните критериуми за истите. Или тие само се користат за да може да ги уфилтрираат сослужните кадри користејќи ја моќта дека може да бодуваат и со тоа да влијаат на ранг листата.

Министерке, истиот правилник предвидува во секоја комисија да има претставник од репрезентативниот синдикат.

Ве прашувам, знаете ли дека ви се откажуваат овие претставници откако ќе согледаат во какви услови, со какви притисоци и барања треба да работат и оценуваат. Зарем тоа не е аларм дека нешто не е во ред. Очекувам дека Синдикатот ќе се одважи, ќе одолее на притисокот и ќе реагира во интерес на правата на наставниците.

Министерке, ќе ви кажам уште неколку примери за некои апсурди. За наставниците од средните училишта кои што беа избрани на конкурс на Министерството за образование, за обука која што беше реализирана во соработка со Бреинстер академијата. За оваа обука тие се пријавуваа во август 2025 година, беа избрани само 200 наставници по пат на тестирање.

Министерството за образование, односно државата, на тој начин ги селектираше, државата гарантираше на тој начин за нивниот квалитет.

И сега, кога аплицираат за наставници ментори, вашата Комисија вели, овој сертификат не го признаваме.

Како е можно со една рака да потпишувате за вакви одлуки, а со друга да им ги фрлате сертификатите на наставниците во корпа. Дали свесно се замајуваат наставниците да трошат време на проекти кои што вашите комисии ќе ги обезвреднат.

Понатаму, во Правилникот, во Прилог 1, точка 64, децидно пишува дека меѓународен медал носи поени. Како тогаш е можно, меѓународниот натпревар, Математика без граници, за кој лично вие доделувате награда и на учениците, и на

менторите, вашите комисији да ги оценуваат со 0 поени. Како може натпреварот Кенгур за едни комисији да вреди, да биде бодуван, а за други да е 0. Дали секоја комисија има свои правила кои што се посилен од Законот и правилниците кои вие ги потпишавте.

Понатаму, зошто ги оценувате со 0 сертификатите на светските гиганти, како Мајкрософт. Наставниците приватно со сопствени средства се доедуцираат на овие платформи за да бидат во чекор со новите трендови во образование, а вашите комисији кои веројатно не знаат некои членови од нив ниту да ги отворат тие платформи, им ги поништуваат овие докази.

Знаете ли дека со 0 поени, некои од вашите комисији ги бодираат и конференциите, и домашните, и меѓународните за кои наставниците плаќаат од сопствен џеб за да слушнат нешто ново и да ги претстават пред своите колеги трудовите кои што ги напишале.

На врвот на нетранспарентноста дојдовме во овој краен период. На официјалниот сајт, кариерно напредување на наставниците, каде што наставниците ги прикачуваат доказите, а центрите за развој на средното стручно образование, своите оценки, дел од наставниците добија пристап и можеа да ги видат своите резултати, односно бодовите, дел од нив не можеа. Но, наеднаш на 12 март бодовите беа скриени.

Министерке, зошто ги сокривте бодовите на 12 март, ако се уште трае оценувањето. Дали затоа што некои наставници видео дека се оштетени и почнаа да реагираат. Како може во иста постапка, едни наставници да си ги знаат поените, а други не. Ова е директна дискриминација. Вие свесно создавате нееднаквост помеѓу кандидатите од исти училишта, или кандидати од различни училишта. Што се плашите дека ќе видат на сајтот.

Затоа ви го поставувам прашање. дали ќе реагирате на целиот овој процес во кој што правилата се менуваат и не важат исто за сите комисији. Дали во текот на самата евалуација ќе видите какви пропусти се направени, ќе направите целосна ревизија на бодирањето, за да може сите наставници да си ги реализираат своите права и навистина да биде ценет трудот на наставникот.

Второто прашање се однесува на заменик министерот Лабудовиќ, а е околу проблемот поврзан со последниот настан во РЕК Битола. Имаме информации, тоа веќе, нели јавно се споделени информации, дека во РЕК Битола поголем број на работници се жртви на масовно труење кое се случило во кујната на РЕК Битола.

Инспекциските служби на АХВ, како и други надлежни институции излегле на терен. Наредено било вонредно чистење на кујната и вонредни санитарни прегледи на вработените.

Со бројките се калкулира, раководството најпрво велеше дека се од 5 до 6 работници затруени, да вчера слушнавме дека се 80-тина, а денес да слушаме дека веќе бројката се искачува и на трицифрена бројка на заболени работници.

Заменик министер, жалам што министерката не е овде да одговори, но еве, и вие го имате тоа право.

Кој е одговорен за оваа ситуација и дали ќе преземете нешто, нели согласно Законот и да бидат навистина казнети оние кои што го доведоа РЕК Битола во една ваква сериозна ситуација. Благодарам.

Антонијо Милошоски: Благодарам и на вас.

Прва за одговор може да добие збор министерката за образование, по однос на прашањето кое што е поврзано со можната ревизија на бодување на наставниците. Повелете.

Весна Јаневска: Благодарам.

Почитувана пратеничке, не сум сосема сигурна дали во еден дел добро ве разбрав. Разбрав дека станува збор за наставници, ментори и советници, па потоа како да помешавте со ментори за високо образование, но ќе одговорам на тоа што разбрав и се друго што поставивте прашања.

Многу ми е жал што мора вака да го почнам моево образложение. Само ќе ве потсетам дека во времето кога друг беше министер, односно имаше друга министерка за образование и наука, во јавноста, во печатените медиумите и на социјалните мрежи излегоа списоци за наставници ментори, наши, не се наши, наш е, не е наш.

Во овој случај немате такво нешто и јас се гордеам со тоа што навистина нема такво нешто.

Точно кога и како се менувани правилниците вие подобро знаете, јас не можам да ги знам на памет датумите, но добро се сеќавам дека во еден од правилниците имаше пропуст и дека ние се обидовме да го исправиме. Тоа е можно, мора да признаете.

Лично не верувам дека во 360 основни и 109 средни училишта може да се намести баш се така како што вие велите и јас толку, колку што може министерот да го контролира процесот и го контролирав.

Прво да ви одговорам зошто во различни училишта. Затоа што Бирото нема возило, затоа што нема кадар, затоа што ние допрва сега пополнуваме делумно таму каде што можеме тоа да го направиме и затоа се повикани во едно училиште, каде што отишла Комисија да дојдат повеќе наставници и тоа е поентата наставникот ментор и наставникот советник треба да може да менторира и да советува во било каква средина, било кој наставник. Тука мислам дека замера не можете да најдете.

Јас веќе пред неколку минути или кога и да зборував, пред половина час кажав и вие добро знаете дека нашата администрација има сериозни проблеми. Јас година и пол попис не можам да направам, почитувана пратеничке. Година и пол попис не можам да направам, го продолжувам, го продолжувам, те знаат, те не можат, те погрешно биле направени претходните години. Не е битно кој и немојте погрешно да ме сфатите. А камо ли да организирам толку многу комисији, но ги

организиравме, само велам дека е проблематично, толку многу комисији би требало да ги знаат правилата и би требало да постапуваат по Правилник, и би требало да постапуваат во Закон.

Мислам дека во овој момент не можеме да создаваме теории на заговори да го тврдите ова, така како што го тврдите, но бидејќи пројавувате сомнение, еве јас ќе се обидам да направам некаква ревизија.

Но си сигурност знам дека наставници реагираа, јас имам напишано книга. И не ја бодувате. Книгата не е во конкурсот и не се бодува. Некои од нив велат, јас ги закачив сите документи, кога ќе провереа, ќе видеа им нема документи. Некои од нив си ги заборавиле лозинките па не можеле да аплицираат.

Земете во предвид дека имаше и такви случаи и дека тие сега се отровно лути, иако де факто, грешката може да се наоѓа и кај нив самите.

Во однос на Бреинстер, јас сум навистина многу задоволна. Вие ме слушнавте пред малку кога одговарав на мојот пријател Снопче.

А што мислам за вештачката интелигенција, дигитализацијата, технолошката трансформација и сум му благодарна на Бреинстер што организираше курс за 200 наставници кои они сами ги одбра, по критериуми кои они сами ги поставија и сум среќна што имаме такви наставници кои можат да ги исполнат тие критериуми и дополнително требаше да знаат и англиски јазик.

Но, укажано му е на Бреинстер дека треба да ги акредитира. Само акредитираните обуки се сметаат за валидни при евалуацијата, потоа на документите на наставниците.

Кенгур не е меѓународно тестирање. Кенгур е домашно тестирање, односно натпревар и во законите ниту тие што вие сте ги носеле. Ниту овие што ние ги носиме, сме ги донеле, всушност не е предвидено награда финансирање за Кенгур, ниту било кој друг натпревар освен оние кои што се наведени во законите и освен на оние здруженија кои вие добро знаете, треба да имаат лиценца од Министерството, да се пријават, да се направи евалуација, да се одобри дека можат да организираат натпревар, имаат толку кадар, имаат толку членови, организирано со години и така натаму.

Тука ве уверувам дека не постои пропуст, тука никаков пропуст не постои, затоа што тоа многу пати сум го проверила и затоа што се трудиме максимално и како Министерство, и како влада да им овозможиме на младите таленти да учествуваат на меѓународни натпревари и потоа да се вратат во земјата, да влијаат на своите соученици, наставниците да ги препознаат и така натаму.

Дополнително, еве да ве информирам, речиси цела година барам од Филозофски факултет да ми изготви концепција за талентирани. Нема такво нешто. И вие знаете дека нема, па она што

го користиме од странските држави како позитивна некоја промоција на таленти, го користиме и ние во нашите закони, нашите правилници и правиме се што можеме. Еден од начините да ги стимулираме е и да ги наградуваме.

Да ве потсетам дека за прв пат доделивме награди и во основно. Во претходниот Закон немаше. Да ве потсетам дека и во основно и во средно, ги зголемивме средствата кои ги даваме за овие талентирани ученици и ученици кои одат на натпревари и на нивните ментори и од факултетите и од училиштата кои учествуваат на тие натпревари и добиваат награди. Мислам дека сите ние, и сите вие треба да сме среќни што речиси ниедно дете не се врати од натпревар а да нема барем некоја награда освоено.

Во кои комисији ЗЕЛС, ако не ви пречи само да ми одговорите. Во овие за ментори.

Комисиите се формираат по Правилник. кој ви реков дека е само дополнет и недополнет. Значи, во нив треба да има разновидни структури кои би требало да обезбедат пореално оценување. Училиштата се дел општински. Вие знаете, Министерството си има само 24 државни училишта за кои што всушност, не дел, сите се општински, само овие 24 се училишта на Министерството, регионалните центри, музичките училишта и затоа по правилниците и законите, ние имаме во комисиите, во најголем број од комисиите и од Синдикатот, претставници и од ЗЕЛС. Сега дури и во законот за високо образование, ние вклучуваме и од коморите, затоа што на тој начин обезбедуваме ем објективност, ем поголема инклузивност на сите чинители од општеството. Тука лично не сметам дека треба да најдете замерка, затоа што и вие утре, задутре ќе треба да го продолжите истиот тренд, затоа што е во склоп и со европски и со други светски регулативи, или не мора ни да се регулативи, се едноставно добри практики кои ние како држава треба да ги преземеме.

Ако имате конкретен случај за кој сметате дека е направен превид или грешка, ве молам да го доставите тоа во писмена форма. Секако ќе ви одговориме и секако ќе ви направиме ревизија. Зошто овој конкурс многу трае.

Затоа што за прв пат побаравме и советници. Досега имавме конкурси за ментори, сега имаме конкурси за советници. Сите тие треба да ја поминат процедурата, да достават документи, а потоа Бирото да ги провери на час. Ви кажав зошто во поедини или во единечни училишта. Тоа е огромен процес. Прво проверката на документациите, апликациите. Апликацијата е знаете електронска, а проверката мора да се направи на лице место, затоа што тоа така треба да биде, Комисијата треба да ги види нивните способности, ем за комуникација, ем за поучување.

Оттука мислам дека вашето барање се одново да се ревидира, ќе го одложи овој процес за ногу, многу долго време. Па оттука ве молам, секој

конкретен пример што ќе го дадете, јас ви гарантирам дека ќе биде проверен и вие ќе добиете детални информации за тоа. **БЛАГОДАРАМ.**

Антонијо Милошоски: Благодарам на одговорот.

Пратеничката Даниела Николова може да се изјасни дали е задоволна од истиот и дали има дополнително пратеничко прашање, повелете.

Даниела Николова: Благодарам.

Благодарам министерке на исцрпниот одговор, кој што навистина ме загрижи.

Особено ме загрижува што велите дека не можете да направите попис. Па како направите завршна пресметка. Едното со другото е поврзано и не може едно без друго. Така што, навистина ова отвора други прашања, сериозни прашања.

Немате возила, кадар и така натаму, ама знаете што е од тоа полошо. Да ги ставите во неправедна позиција наставниците и на тој начин да влијаате на нивниот професионален развој. И тоа отвора исто така простор да се смета дека е злоупотреба.

Не е точно дека не може да се оценуваат и неакредитирани обуки. Погледнете си го Правилникот, каде што е делот, видовме, програма за обука, точка 1617, предвидува неакредитирани обуки и колку се бодуваат тие. Така што би било добро, барем Правилникот кој што нели, сте го потпишале, убаво да ви го објасни администрацијата.

Не ја навредувајте администрацијата. Не е таа толку лоша. Може проблем да биде безидејноста или лошите насоки и барања кои што се поставуваат, но бидете фер кон оние кои што работат и се трудат максимално да направат нешто во образованието.

Јас и цело време ви зборувам за она што е предвидено во Правилникот. Не излегов надвор од тоа. Затоа уште една ви велам, видете што се имате предвидено и како е бодувано.

Инаку Кенгур е меѓународен натпревар и тоа можете да ги прашате математичарите ако во администрацијата кај вас не знаат, така што тоа е уште еден пропуст кој што навистина ургентно треба да си го решите. Во однос на тоа кој, што и како може да се бодува.

Инаку, знаете како, како било порано, така почнавте. Не зборов за ментори за високи образование, ама вие почнавте веднаш после тоа како било порано.

Вие сте сега министерка, вие треба да го организирате целиот процес. Пола мандат ви помина, резултатите нигде ги нема.

Министерке, ако не се проектите од претходната власт, која толку сакате да ја критикувате, вие во образование ќе нема што да зборувате. Ќе нема ни каде да се сликате. Последно нешто сега ви беше со Моша Пијаде во Тетово. Се фалите како тоа да е некој историски чин, историско случување. Ама пропуштате да кажете дека всушност тоа е реализирана идеја со одлука на

претходната влада и можете да го најдете тоа во службените весници, и сега ќе ви го кажам и бројот, 284 од 2020 година. И, да бенефитите таму ги гледаат сите од тој центар, како што и за ред други работи. Ги критикувате претходните министри, а стипендии, студентски оброк, реновирање на студентските домови и така натаму, сè се тоа...

Антонијо Милошоски: Благодарам.

Согласно член 74 од Деловникот, став 5, ќе продолжиме кратко, за да се даде и последниот одговор од заменикот министер за енергетика, на поставеното прашање од пратеничката Николова. Повелете.

Мирослав Лабудовиќ: Благодарам.

Ќе бидат краток, бидејќи веќе измина времето за траење на оваа седница за пратенички прашања. Ви благодарам на прашањето.

Искрено, најпрвин да изразам загриженост за здравствената состојба на лицата кои што работат во РЕК Битола. Тие секој ден се хранат во таа менза и јас долги години работев во фабрика и знам што значи оброк и да се храните во менза. Тоа се економски оператори кои што имаат договор со компаниите. Во овој случај РЕК Битола како компанија не ја припрема храната, тука имаат договор со економски оператор кој се грижи за подготовка на храната, се грижи за хигиената, за организација на целата кујна.

Во овој момент, мојата информација, таа што ја добив и вчера, и утрово, 81 вработен е заразен и денеска се сите пуштени на домашно лекување. Тој прв удар, како што се вели е надминат. И среќа е што се сите дома.

Во тие кујни на дневна основа се земаат мостри за квалитетот на храната, меѓутоа, ете некогаш и се случуваат пропусти.

Предметот е во Основното јавно обвинителство во Битола, каде што ќе се истражи причинителот на проблемот и на заразата, ќе се посочи виновникот и верувам дека тоа ќе биде санкционирано и да биде школо друг пат да не ни се случуваат вакви работи, бидејќи јас мислам дека прв пат имам слушнато дека вакво нешто се има случено во РЕК Битола. Меѓутоа, не е прв пат во фабриките кои што се во државата да се случи труење со храна. Меѓутоа, ова нека ни биде школо, а жал ми е што се има случено на вработените во РЕК Битола. Благодарам.

Антонијо Милошоски: Благодарам и вам.

Пратеничката може да се изјасни дали е задоволна од одговорот и дали има дополнително прашање, повелете.

Даниела Николова: Благодарам.

Благодарам заменик министер за одговорот на прашањето.

Јас, исто така им посакувам побрзо оздравување на работниците. Среќа е, навистина што се дома и што не биле посериозни последиците од ова труење.

Ама знаете, овој случај покажува како ги третирате работниците, иако во изминатиот период гледаме како се однесува оваа Влада со работниците и ова се само уште една работа плус, која што покажува како се третираат работниците.

Најмалку што може државата да направи е да искаже грижа за нив, да води повеќе сметка за работниците, затоа што навистина тие ни се многу важни.

Уште пострашно е што зборувате дека економски оператор ги снабдува со храна. И ова јас би можела да го вулгаризирам до таму што ќе ви кажам, тоа значи дека државата му плаќа на некој за да ги труе работниците. На некој оператор кој што е толку несовесен, па се дрзнал до таму да не води грижа за храната, па ги труе работниците.

Инаку, знаете како, нас не ни е потребна криза, ниту регионална, ниту светска, ниту не знам ваква или таква криза, доволно што е оваа Влада ја имаме за да знаеме дека веќе сме во криза. И еве низ овој случај, тоа уште еднаш го потврдувате.

Се надевам дека ќе водите грижа за овој случај да е заврши така како што треба. Одговорните да си сносат одговорност и казна и дека ова понатаму нема да се повтори. Ќе внимавате со кои оператори и се воопшто со кого склучувате било какви договори.

Сега, овој голем гигант во ваква ситуација на криза, енергетска криза, го десеткувавте со вработени. Поголема криза од тоа нема. Затоа е доволна оваа Влада и не ни треба ниедна друга криза. Благодарам.

Анотнијо Милошоски: Благодарам.

Констатирам дека Деведесет и петтата седница на Собранието е завршен.

Благодарам за присуството.

(Седницата заврши со работа во 18.11 часот)